

கூட்டுறவு, உணவு மற்றும் நுகர்வோர் பாதுகாப்புத் துறை

உணவு மற்றும் நுகர்வோர் பாதுகாப்பு

கொள்கை விளக்கக் குறிப்பு

2008–2009

மானிய கோரிக்கை எண் – 13

பொருளடக்கம்

<u>அத்தியாயம் எண்</u>	<u>தலைப்பு</u>
1	<u>முகவரை</u>
2	<u>பொது விநியோகத் திட்டம்</u>
3	<u>விலைக் கட்டுப்பாடு மற்றும் பொது விநியோகத் திட்டத்தின் கீழ் வழங்கப்படும் அத்தியாவசியப் பொருட்கள்</u>
4	<u>பொது விநியோகத் திட்டத்தின் அமலாக்கம்</u>
5	<u>பரவலாக்கப்பட்ட நெல் கொள்முதல் திட்டம்</u>
6	<u>இலவச ளரிவாயு இணைப்பு மற்றும் ளரிவாயு அடுப்பு வழங்குதல்</u>
7	<u>தமிழ்நாடு நுகர் பொருள் வாணிபக் கழகம்</u>
8	<u>தமிழ்நாடு சேமிப்புக் கிடங்கு நிறுவனம்</u>
9	<u>நுகர்வோர் பாதுகாப்பு</u>

அத்தியாயம்-1

முகவரை

உறுபசியும் ஓவாப் பிணியும் செறுபகையும்
சேரா தியல்வது நாடு
- அய்யன் திருவள்ளுவர்

“பசியும், பிணியும், பகைமையும் அற்ற நாடு தான்
சிறந்த நாடு எனப் பாராட்டப்படும்”

இதுவே, இத்திருக்குறளின் அரும்பொருள். அய்யன் திருவள்ளுவர் வகுத்துள்ள இந்த இலக்கண நெறிக்கேற்ப நமது மாநிலத்தை உருவாக்குவதையே கொள்கையாகக் கொண்டு தமிழக அரசு செயல்பட்டு வருகிறது. இந்த அடிப்படையில் தமிழகத்தில் பசிப் பிணியை முழுமையாக அகற்றிப் பொது விநியோகத் திட்டத்தில் அனைத்துக் குடும்ப அட்டைதாரர்களுக்கும் கிலோ அரிசி 2 ரூபாய்க்கு வழங்கும் திட்டத்தை, இந்த அரசு 2006இல் பொறுப்பேற்ற விழா மேடையிலேயே முதலாவது ஆணையாகப் பிறப்பித்துத் தொடர்ந்து செயல்படுத்தி வருகிறது. இதன் மூலம் இந்தியா விலேயே குறைந்த விலையில் பொது விநியோகத் திட்டத்தில் அரிசி வழங்கிய முதல் மாநிலம் தமிழகம் தான் என்பது குறிப்பிடத்தக்கது. தமிழக அரசின் இந்த முன்முயற்சியைப் பிற மாநிலங்களும் தற்போது பின்பற்றத் தொடங்கியுள்ளன.

உணவு மற்றும் நுகர்வோர் பாதுகாப்புத் துறையின் முக்கிய நோக்கங்கள்:

- (அ) அனைத்துக் குடும்பங்களுக்கும் முழுமையான உணவு பாதுகாப்பை ஏற்படுத்தும் வகையில் உணவுப் பொருட்களையும், அத்தியாவசியப் பொருட்களையும் குறைந்த விலையில், அனைவரும் எளிதில் அணுகிப்பெறும் வகையில் வழங்குவது.
- (ஆ) நுகர்வோர் மற்றும் பொது மக்களிடையே நுகர்வோர் உரிமைகள் பற்றிய விழிப்புணர்வை ஏற்படுத்தி, அவர்களின் நலன்களைப் பாதுகாப்பது.

பொது விநியோகத் திட்டத்தினுடைய முக்கிய நோக்கம், அனைத்து மக்களும் குறிப்பாக ஏழை எளிய மக்கள் பொருட்களை வாங்கும் திறனுக்கேற்ற விலையிலும், தேவையான பொருட்களைத் தகுதிக்கேற்ற அளவிலும் வழங்குவதுதான். தமிழகத்தில் செயல்படுத்தப்படும் பொது விநியோகத் திட்டம் ஒரு தனித்தன்மை வாய்ந்தது. இத்திட்டத்தில், அனைவருக்கும் அவரவர் விருப்பத்திற்கேற்ப, தகுதிக்குட்பட்ட அளவில், பாகுபாடின்றி அத்தியாவசியப் பொருட்கள் வழங்கப்படுகின்றன. மேலும், வருமான வரம்பின்றி அனைவருக்கும் குடும்ப அட்டைகள் வழங்கப்படுகின்றன. மத்திய அரசு, வறுமைக்கோட்டிற்கு கீழ் உள்ளவர்களுக்குப் பொது விநியோகத் திட்டத்தின் மூலம் விநியோகிக்கும் அரிசி, கிலோவுக்கு ரூ.5.65/- என நிர்ணயம் செய்திருந்த போதிலும், தமிழக அரசு, கிலோ அரிசி ரூ.2/-க்கு பொது விநியோகத் திட்டத்தில் அனைவருக்கும் பாகுபாடின்றி வழங்குகிறது. தமிழக அரசு பின்பற்றும் எல்லோருக்குமான பொது விநியோகத் திட்டத்தினால், அத்தியாவசியப் பொருட்களின் விலை தமிழ்நாட்டில் நீண்ட காலமாக ஓரளவு கட்டுப்பாட்டிற்குள் உள்ளது. எனினும் தற்சமயம் பல்வேறு நிபுணர்கள் பருவநிலை மாற்றத்தினால் உலக அளவில் உணவு உற்பத்தி பாதிக்கப்படுமென்று எச்சரிக்கை செய்து வருகின்றனர். எனவே, வரும் காலங்களில், போதிய அளவு உணவு பொருட்களை பொது விநியோகத் திட்டத்தில் வழங்கி, ஏழை எளிய மக்களின் வாழ்வாதாரத்தைப் பாதுகாக்க சில தீவிர நடவடிக்கைகளை அரசு எடுக்க வேண்டிய நிலை ஏற்படலாம்.

மற்ற மாநிலங்களுக்கு முன்னோடியாக உள்ள இந்த அரசு, அத்தியாவசியப் பொருட்களின் விலைவாசி ஏற்றத்தைக் கட்டுப்படுத்த, பருப்பு, சமையல் எண்ணெய் போன்ற பொருட்களை வழங்கி புரதசத்து, வைட்டமின் போன்ற ஊட்டச் சத்துக்கு உறுதி அளிக்கும் வகையில் ஒரு புதிய திட்டத்தை 14.4.2007 முதல் தொடங்கியது. இத்திட்டத்தின்கீழ் துவரம் பருப்பு, உளுத்தம் பருப்பு, பாமாயில்,

செறிவூட்டப்பட்ட கோதுமை மாவு போன்ற பொருட்கள் சந்தை விலையை விடக் குறைந்த விலையில் பொது விநியோகத் திட்டக் கடைகளில் விற்பனை செய்யப்படுகின்றன. இந்தியாவிலேயே விலைவாசி ஏற்றத்தைத் தடுப்பதற்கும், ஊட்டச்சத்திற்கு உத்தரவாதம் அளிக்கும் வகையிலும் குறைந்த விலையில் பருப்பு, சமையல் எண்ணெய், செறிவூட்டப்பட்ட கோதுமை மாவு ஆகியவற்றைப் பொது விநியோகத் திட்டத்தில் வழங்கிய முதல் மாநிலம் தமிழகம் தான். இதனால் ஏழை எளிய மக்கள் முக்கிய ஊட்டச்சத்துக்கள் குறைவு ஏற்படாமல் பாதுகாக்கப்படுகின்றனர். இந்த திட்டமானது ஏழை எளிய மக்கள் இப்பொருட்களை நியாயமான விலைக்கு பெற உதவுவதோடு விலைவாசி ஏற்றத்திலிருந்து அவர்களை பாதுகாத்துள்ளது.

பொது விநியோகத் திட்டத்தில் மாதந்தோறும் விநியோகிக்கப்படும் அரிசி மிக கணிசமான அளவாக உள்ளதால், இந்த அரிசியை வெளிச் சந்தையில் சட்டவிரோதமாக விற்பதில் அதிக ஆதாயம் உள்ளதால், ஆங்காங்கே இத்திட்டத்தைச் செயல்படுத்துவதில் கடுமையான சோதனைகள் ஏற்படுகின்றன. எனினும், இந்த அரசு இத்தகைய சட்டவிரோதமான நடவடிக்கைகளில் ஈடுபடுவோர் மீது மிகக் கடுமையான நடவடிக்கைகள் எடுத்து, எந்தவிதமான தளர்வுமின்றித் திட்டத்தைத் தொடர்ந்து சிறப்பாகச் செயல்படுத்தி வருகிறது. பொது விநியோகத் திட்டம் பற்றி மத்திய அரசும், தனித்து இயங்கும் சில நிறுவனங்களும் மேற்கொண்ட ஆய்வின்படி, இத்திட்டத்தின் செயல்பாடுகள், குறிப்பாக தரமான பொருட்கள் பொது மக்களுக்கு எளிதில் கிடைக்கும் தன்மை, அங்காடிகளை மக்கள் அணுகிப் பெறுவதற்கான வாய்ப்புகள், பொது மக்கள் வாங்கும் திறனுக்கேற்ற விலை மற்றும் அவர்களின் மனநிறைவு ஆகியவற்றை அடிப்படையாகக் கொண்டு கணக்கிட்டு, சிறப்பாக செயல்படுத்தும் மாநிலங்களில் தமிழகமும் ஒன்று எனக் கருத்து தெரிவித்துள்ளன. மத்திய திட்டக் குழுவின் கீழ் இயங்கும் திட்ட திறனாய்வு நிறுவனம் கூட, தமிழகப் பொது விநியோகத் திட்டத்தின் செயல்பாடுகளில் மிகக் குறைந்த அளவிலேயே கசிவு உள்ளதாகக் குறிப்பிட்டுள்ளது.

அடுத்தபடியாக, நுகர்வோர் பாதுகாப்பை மேம்படுத்துவது இத்துறையின் மற்றுமொரு முக்கிய பணியாகும். பொதுவாக, தற்போது நுகர்வோர் உரிமைகள் பற்றிய விழிப்புணர்வு பொது மக்களிடையே அதிகரித்து வருகிறது. இந்த அரசும் பல்வேறு முகாம், கருத்தரங்கம் போன்றவற்றைத் தன்னார்வு நுகர்வோர் அமைப்புகளின் உதவியோடு நடத்தி உற்பத்தியாளர்கள் மற்றும் விற்பனையாளர்கள், நுகர்வோரைச் சுரண்டி தன்னலத்திற்காகப் பயன்படுத்துவதைத் தடுக்கும் வகையில் விழிப்புணர்வை ஏற்படுத்தி வருகிறது. பொது மக்களைப் பாதுகாக்கும் பொருட்டு, இத்தகைய விழிப்புணர்வை, நுகர்வோரிடையே பரவலாக ஏற்படுத்துவது இத்துறையின் முக்கிய பணியாக உள்ளது.

அத்தியாயம்- 2 பொது விநியோகத் திட்டம்

உணவு தானியங்களின் விலைகளைக் கட்டுப்படுத்துதல் மற்றும் நலிவுற்ற மக்களுக்கு உணவுப் பாதுகாப்பை உறுதிப்படுத்துதல் ஆகிய நோக்கங்களை அடிப்படையாகக் கொண்டே தமிழ்நாட்டின் பொது விநியோகத் திட்டம் செயல்படுத்தப்பட்டு வருகிறது. வறுமைக் கோட்டிற்கு மேல் உள்ளவர்கள் மற்றும் வறுமைக் கோட்டிற்குக் கீழ் உள்ளவர்கள் என வகைப்படுத்தி இரண்டு வகையினருக்கும் தனித்தனி விலைகளை நிர்ணயித்து, பிற மாநிலங்களில் இலக்கு நிர்ணயிக்கப்பட்ட பொது விநியோகத் திட்டம் செயல்படுத்தப்பட்டு வருகிறது. அனைவருக்கும் பொதுவான பொது விநியோகத் திட்டத்தைத் தமிழக அரசு செயல்படுத்தி வருகிறது. தமிழ் நாட்டில் செயல்படுத்தப்பட்டுவரும், அனைவருக்கும் பயனளிக்கும் பொது விநியோகத் திட்டத்தின் கீழ், வறுமைக் கோட்டிற்குக் கீழ் உள்ளோர், வறுமைக் கோட்டிற்கு மேல் உள்ளோர் என்று வகைப்படுத்தப்படாமல், அனைத்துத் தரப்பு மக்களுக்கும் அவரவர் விருப்பத்தின் அடிப்படையில் அத்தியாவசியப் பொருட்கள் ஒரே விலையில் வழங்கப்படுகின்றன. இத்திட்டம் நல்ல பயன் அளிப்பதால், தமிழக அரசு இத்திட்டத்தைத் தொடர்ந்து செயல்படுத்தி வருகிறது.

வறுமைக்கோட்டையும், வறுமை கோட்டிற்குள் வாழும் குடும்பங்களை நிர்ணயிப்பதில் அனைவரும் ஏற்றுக் கொள்ளக்கூடிய வழிமுறைகள் இல்லாத சூழ்நிலையில் இவ்வாறான கணக்கெடுப்பில் குறைகள் ஏற்படுகின்றன. எனவே, வறுமைக் கோட்டிற்குக் கீழ் உள்ள குடும்பங்களைத் துல்லியமாகக் கணக்கிடுவது என்பது இயலாத ஒன்றாகும். மேலும், இத்தகைய கணக்கெடுப்பால் பெரும்பாலும் தகுதியுள்ள வறுமைக்கோட்டிற்குக் கீழே உள்ள குடும்பங்கள் பொது விநியோகத் திட்டத்தில் பயன்பெறும் நிலையிலிருந்து விடுபட்டுப்போக வாய்ப்புள்ளது. வறுமைக் கோட்டிற்கு மேல் உள்ளவர்களாகக் கருதப்படும் பெரும்பாலான குடும்பங்களின் வருமானத்தில் நிரந்தரமற்ற தன்மை நிலவுவதால், அவ்வப்போது வறுமைக்கோட்டிற்குக் கீழ் தள்ளப்படும் நிலை ஏற்படலாம். குறிப்பிட்ட பகுதிகளில் ஏற்படும் வறட்சி, வெள்ளம், இயற்கைப் பேரழிவு போன்றவற்றால் வறுமைக்கோட்டிற்கு மேல் உள்ள குடும்பங்கள் கூட வறுமைப்பிடியில் தள்ளப்படும் நிலைக்கு ஆளாக நேரிடும்.

குடும்பத் தலைவரின் இறப்பு மற்றும் அசம்பாவிதங்களால் சில குடும்பங்கள் வறுமைக் கோட்டிற்கு கீழ் செல்ல நேரிடும். ஏழை எளிய மக்களுக்கு உணவுப் பாதுகாப்பை உறுதிப்படுத்தத் திட்டமிடுவதற்கு, இதுபோன்ற நிலைகளை முக்கியமாகக் கருத்தில் கொள்ள வேண்டும். தமிழ்நாட்டில் உணவு உற்பத்தி பெரும்பாலும் பருவ நிலையைச் சார்ந்தே உள்ளது. அடிக்கடி ஏற்படும் வறட்சி அல்லது வெள்ளம் பெரும்பாலான குடும்பங்களை நலிவுற்ற நிலைக்குத் தள்ளிவிடுகிறது. எனவே, குறிப்பிட்ட பிரிவு மக்களை மட்டும் இலக்காகக் கொண்டு செயல்படாமல் பெரும்பாலான பாதிப்புக் குள்ளாக வாய்ப்புள்ள குடும்பங்களைப் பொது விநியோகத் திட்டத்தின் கீழ் பயன்பெறும் வகையில் கொண்டு வருவது அவசியமாகிறது.

மேலும், உணவுப் பொருட்களின் விலை, குறிப்பாக அரிசியின் விலை நியாயமான அளவில் இருப்பதை உறுதிப்படுத்துவது அரசின் பொறுப்பாகும். வறுமைக்கோட்டிற்குக் கீழ் உள்ள மக்களுக்கும், நலிவுற்ற மக்களுக்கும் தேவையான அளவு உணவுப் பொருட்களை வழங்குவதன் மூலமாக இதனை உறுதிப்படுத்த இயலும். எனவே தான், தமிழக அரசு அனைத்து மக்களும் பயன்பெறக் கூடிய பொது விநியோகத் திட்டத்தினை நீண்டகாலமாகச் செயல்படுத்தி வருகிறது. இந்த நிலைப்பாடு சிறந்த வகையில் பயனளிக்கிறது. மேலும், இக்கட்டான சூழ்நிலைகளிலும் உணவு தானியங்களின் விலை ஓரளவு கட்டுப்பாட்டில் வைக்கப்பட்டுள்ளது. இதன் விளைவாக பட்டினிச் சாவுகள், பசிக் கொடுமை இம்மாநிலத்தில் இல்லை. இதற்காகத்தான் தமிழக அரசும் பொது விநியோகத் திட்டத்தில் ரூ.2/- க்கு ஒரு கிலோ அரிசி திட்டத்தை, மத்திய அரசு வழங்கும் மானியத்தைவிட அதிகமாக மானியம் வழங்கிச் செயல்படுத்தி வருகிறது.

பொது விநியோகத்திட்டம், உணவுப் பொருள் வழங்கல் துறை மூலம் செயல்பட்டு வருகிறது. மாவட்ட அளவில் மாவட்ட வழங்கல் அலுவலரின் கீழும், சென்னையில் துணை ஆணையாளர் கீழும் இத்துறை இயங்குகிறது. மாவட்ட ஆட்சியாளர்கள் பொது விநியோகத் திட்டத்தை மாவட்ட அளவில்

ஒருங்கிணைத்து கண்காணித்து, செயல்படுத்தும் பொறுப்பில் உள்ளனர். தமிழ்நாடு நுகர்பொருள் வாணிபக் கழகம் மொத்த முகவராக செயல்பட்டு, இந்திய உணவுக் கழகத்திலிருந்து உணவுப் பொருட்களைப் பெற்று 210 செயல்நிலைக் கிடங்குகளுக்கு அனுப்பி வைக்கிறது. இந்த உணவுக் கிடங்குகளிலிருந்து உணவுப் பொருட்களைப் பெற்று கூட்டுறவுச் சங்கங்கள், முதன்மைச் சங்கங்கள் மூலமாக நியாய விலைக் கடைகளுக்கு அனுப்பி வைக்கப்படுகின்றன. இவ்வாறே சர்க்கரையும், தமிழ்நாடு நுகர்பொருள் வாணிபக் கழகத்தால் கூட்டுறவு மற்றும் தனியார் ஆலைகளிலிருந்து பெறப்பட்டு, செயல்நிலைக் கிடங்குகளின் மூலமாக விநியோகிக்கப்படுகிறது. ஒவ்வொரு ஆண்டும் இந்திய உணவுக் கழகக் கிடங்குகளிலிருந்து, தமிழ்நாடு நுகர்பொருள் வாணிபக் கழகக் கிடங்குகளுக்கு உணவுப் பொருட்களை எடுத்துச் செல்ல, போக்குவரத்து ஒப்பந்தத்தாரர்கள் நியமனம் செய்யப்படுகிறார்கள். இதைப்போலவே, தமிழ்நாடு நுகர்பொருள் வாணிபக் கழகக் கிடங்குகளிலிருந்து கூட்டுறவுச் சங்கங்களுக்கும், பொது விநியோகக் கடைகளுக்கும் உணவுப் பொருட்களைக் கொண்டு செல்ல ஒப்பந்தப் புள்ளி மூலமாக, போக்குவரத்து ஒப்பந்தக்காரர்கள் நியமிக்கப் படுகின்றனர். மண்ணெண்ணெயைப் பொறுத்த வரையில், கூட்டுறவுச் சங்கங்கள், மொத்த வியாபாரிகளின் சேமிப்புக் கிடங்குகளிலிருந்து பெற்று, நியாயவிலைக் கடைகளுக்குப் பீப்பாய்கள் மூலமாக அனுப்பி வைக்கப்படுகின்றன. மண்ணெண்ணெய் நிலையங்களுக்கு மண்ணெண்ணெய் டேங்கர் மூலமாக எடுத்துச் செல்லப்படுகிறது. நியாயவிலைக் கடைகளுக்கு, உணவுப் பொருட்கள் நிர்ணயிக்கப்பட்ட வழித்தடங்கள் மூலமாக அனுப்பிவைக்கப்பட்டு, இக்கடைகளில் போதுமான அளவு எப்போதும் இருப்பு இருப்பது, மாவட்ட ஆட்சியராலும், தமிழ்நாடு நுகர்பொருள் வாணிபக் கழக அலுவலர்களாலும், வருவாய் மற்றும் கூட்டுறவுத் துறை அதிகாரிகளாலும் கண்காணிக்கப்படுகிறது. தேவையின் அடிப்படையில் ஒவ்வொரு மாத இறுதியிலும் இருப்பு கணக்கிடப்பட்டு, நிகர தேவை மாவட்ட அளவில், ஒதுக்கீடாக வழங்கப்படுகிறது. மேலும், கடைகளில் இருப்புநிலை மற்றும் கடைகளின் சேமிப்பு இடவசதியைப் பொறுத்தும் அவ்வப்போது உணவுப் பொருட்கள் எடுத்துச் செல்லப்படுகின்றன. எனவே, அத்தியாவசியப் பொருட்கள், பொது விநியோகத் திட்டத்தின் கடைகளில் 100 சதவீத ஒதுக்கீட்டிற்கு அனுமதிக்கப்பட்டு, தேவைக்கேற்ப அனுப்பப்படுகிறது.

நியாய விலைக் கடைகள்

தமிழ் நாட்டில் பெரும்பாலான நியாய விலைக் கடைகளைக் கூட்டுறவுச் சங்கங்களும் சில நியாய விலைக் கடைகளை, தமிழ்நாடு நுகர்பொருள் வாணிபக் கழகமும் நடத்தி வருகின்றன. தமிழ் நாட்டில் தனிநபர்கள் மூலம் நியாய விலைக் கடைகள் நடத்தப்படுவதில்லை. இருப்பினும் அண்மைக் காலமாகத் தமிழக அரசு, மகளிர் சுய உதவிக் குழுக்கள் மூலம் நியாய விலைக் கடைகளை நடத்த அனுமதி வழங்கி வருகிறது. 29.2.2008 வரையில் 678 நியாய விலைக் கடைகள் மகளிர் சுய உதவிக் குழுக்கள் மூலம் நடத்தப்பட்டு வருகின்றன. இவ்வாறே, கிராம ஊராட்சிகள் மூலமும் நியாய விலைக் கடைகளை நடத்திட அனுமதி அளிக்கப்பட்டுள்ளது. இதற்கான வழிகாட்டுதல் நெறிமுறைகளை ஊரக வளர்ச்சி மற்றும் பஞ்சாயத்து ராஜ் துறை வெளியிட்டுள்ளது. ஆனால், இதுவரை எந்த ஊராட்சியும் நியாய விலைக் கடைகளை நடத்த முன் வரவில்லை.

பொது விநியோகத் திட்டத்தில் குடும்ப அட்டைதாரர்கள் உரிய காலத்தில் பொருட்களைப் பெற வசதியாக, அவர்களின் இருப்பிடத்திற்கு அருகிலேயே நியாய விலைக் கடைகளை அமைக்க வேண்டும் என்பது அரசின் கொள்கையாகும். இதன் அடிப்படையில், குடும்ப அட்டைதாரர்கள் 1.5 கிலோ மீட்டர் தூரத்திற்கு மேல் சென்று பொருட்கள் பெற வேண்டிய அவசியம் இல்லாதவாறு புதிய பகுதிநேர நியாய விலைக் கடைகளைத் திறப்பதற்கு அரசு ஆணையிட்டுள்ளது. இதன் மூலம், தொலைதூரம் மற்றும் எளிதில் அணுக முடியாத பகுதிகளிலும் நியாய விலைக் கடைகள் அமைக்கப்படுவது உறுதி செய்யப்பட்டுள்ளது. தாய்க் கடையில் 500 குடும்ப அட்டைகளுக்கு மேல் இருக்கும்போது பொதுமக்கள் பகுதி நேரக் கடை திறக்க வேண்டும் என்று கோரினால் அப்பகுதிகளில் 150 அட்டைகள் இருந்தால் பகுதி நேர கடைகள் திறக்கப்பட்டு வருகின்றன. பொதுமக்கள் எளிதில் நியாய விலைக் கடைகளை அணுகும் வண்ணம், 1.4.2007 முதல் 29.2.2008 வரை, 492 புதிய பகுதிநேர நியாய விலைக் கடைகளும், 72 முழுநேர நியாய விலைக் கடைகளும் திறக்கப்பட்டுள்ளன. 29.2.2008 நிலவரப்படி, தமிழகத்தில் 29,592 நியாய விலைக்கடைகள் செயல்படுகின்றன. இதில், 23,521 முழுநேர நியாய விலைக்கடைகளும், 6,071 பகுதி நேர நியாய விலைக் கடைகளும் அடங்கும்.

வரிசை எண்	நிறுவனம்	முழுநேரக் கடைகள்	பகுதி நேரக் கடைகள்	மொத்தம்
1	தமிழ்நாடு நுகர்பொருள் வாணிபக் கழகம்	1,101	77	1178
2	கூட்டுறவுத் துறை	21,630	5,898	27,528
3	இதர கூட்டுறவு நிறுவனங்கள்	158	14	172
4	மகளிர் கடைகள் (மகளிர் சுய உதவி குழுக்கள் உட்பட)	596	82	678
5	நடமாடும் நியாய விலைக் கடைகள்	36	0	36
	மொத்தம்	23,521	6,071	29,592

குடும்ப அட்டைகள்

உணவுப் பொருள் விநியோகத்திற்காக, குடும்பங்களை, வறுமைக்கோட்டிற்கு கீழ் மற்றும் வறுமைக் கோட்டிற்கு மேல் என இந்திய அரசு வகைப்படுத்தியுள்ள போதிலும் தமிழ்நாட்டில் மேற்கூறியவாறு எவ்விதப் பாகுபாடும் செய்யப் படவில்லை, இருப்பினும், மிகவும் எழ்மைநிலையில் உள்ள குடும்பங்கள் மட்டும் அடையாளம் காணப்பட்டு அக்குடும்பங்களுக்கு “அந்தியோதயா அன்னயோஜனா” (AAY) குடும்ப அட்டைகள் வழங்கப் பட்டுள்ளன. இந்திய அரசின் வழிகாட்டுதலுக்குட்பட்டு, “அந்தியோதயா அன்னயோஜனா” (AAY) குடும்பங்கள் இனம் கண்டு அவற்றின் எண்ணிக்கை அவ்வப்போது அதிகப்படுத்தப்பட்டு வருகிறது. தமிழ்நாட்டிற்கு, “அந்தியோதயா அன்னயோஜனா” (AAY) திட்டத்தில் 18,64,600 பயனாளிகளுக்கு ஒதுக்கீடு செய்யப்பட்டுள்ளது. இந்தப் பயனாளிகளின் உண்மைத் தன்மை குறித்துத் தல ஆய்வு செய்ததில், 57,489 பயனாளிகள் அந்தியோதயா அன்னயோஜனா (AAY) திட்ட குடும்ப அட்டைபெறத் தகுதியற்றவர்கள் என இனம் காணப்பட்டதைத் தொடர்ந்து, தகுதியற்ற பயனாளிகளை இத்திட்டத்தில் இருந்து நீக்கம் செய்து, அவர்களுக்குப் பதிலாக, தகுதி வாய்ந்த பயனாளிகள் சேர்க்கப்பட்டு தற்பொழுது 18,07,111 பயனாளி குடும்பங்கள் உள்ளன.

அந்தியோதயா அன்னயோஜனா (AAY) திட்ட குடும்ப அட்டைகள் தவிர, இதர குடும்ப அட்டைகள் விருப்ப முறையில், அதாவது அரிசி விருப்ப அட்டைகள் பச்சை நிறத்திலும், சர்க்கரை விருப்ப அட்டைகள் வெள்ளை நிறத்திலும் வழங்கப்பட்டு வருகின்றன. இதைத் தவிர, பொது விநியோக திட்டத்தின் கீழ் எந்தப் பொருளும் தேவையில்லையெனத் தெரிவிப்போருக்கு, வெள்ளை நிற அட்டைகள் வழங்கப்படுகின்றன. 29.2.2008 தேதி நிலவரப்படி, பழக்கத்தில் உள்ள குடும்ப அட்டைகள் விவரம் வருமாறு:-

வரிசை எண்	அட்டை வகை	வழங்கப்படும் பொருட்கள்	குடும்ப அட்டைகளின் எண்ணிக்கை
1	பச்சை நிற குடும்ப அட்டைகள் (அரிசி விருப்பம்)	அனைத்து பொருட்கள்	1,85,59,276
2	வெள்ளை நிற குடும்ப அட்டைகள் (சர்க்கரை விருப்பம்)	அரிசி நீங்கலாக இதர பொருட்கள்	10,72,023
3	காக்கி நிற குடும்ப அட்டைகள் (காவலர் அட்டை)	மண்ணெண்ணெய் மட்டும்	42,590
4	எப்பொருளும் வேண்டா குடும்ப அட்டைகள் (வெள்ளை நிறம்)	எப்பொருளும் இல்லை	55,513
	மொத்தம்		1,97,29,402

அரவாணிகளுக்குக் குடும்ப அட்டைகள்

இந்தியாவிலேயே எந்த மாநிலத்திலும் அரவாணிகளுக்கு குடும்ப அட்டை வழங்கப் படவில்லை. இவ்வரசு அரவாணிகளுக்கு 20.3.2008 வரை 219 குடும்ப அட்டைகள் வழங்கியுள்ளது.

குடும்ப அட்டைகள் வழங்கும் முறைகளை எளிதாக்கிட அரசு பல நடவடிக்கைகளை மேற்கொண்டுள்ளது. அதற்கான செயல்முறைகள் முழுவதும் எளிமையாக்கப்பட்டுள்ளன. இதன்படி, தகுதியான குடும்பங்கள் எவ்வித இடையூறுமின்றிக் குடும்ப அட்டைகளை விரைவாகப் பெறமுடியும். இந்தப் பணியை முறைப்படுத்தி, கணினிப் பதிவுகளை வட்ட அளவில் மேற்கொள்ளுவதற்கும், குடும்ப அட்டை அச்சிடுதல் மற்றும் தகவல்கள் சரிபார்த்தல் போன்ற பணிகளை மாவட்ட அளவில் மாவட்ட ஆட்சித் தலைவரின் கீழ் செய்யவும், சென்னையில் மட்டும் உணவுப் பொருள் வழங்கல் மற்றும் நுகர்வோர் பாதுகாப்புத் துறை ஆணையர் மேற்பார்வையில் இப்பணியைச் செய்யவும் அரசு ஆணைகள் பெறப்பட்டு நடைமுறைப்படுத்தப்பட்டுள்ளது. 14.2007 முதல் 29.2.2008 வரையிலான காலத்தில் 7,36,196 புதிய குடும்ப அட்டைகள் தகுதியான குடும்பங்களுக்கு வழங்கப்பட்டுள்ளது.

மின்னணு மின் ஆளுமை திட்டங்களில் ஒரு பகுதியாக இணைய தளம் வாயிலாகக் கடந்த சில ஆண்டுகள் வரை குடும்ப அட்டை விவரத் தொகுப்புகளில் மாற்றம் செய்யப்படாமல் இருந்த திருத்தங்கள் நாளது தேதி வரை குடும்ப அட்டை புள்ளி விவரங்களில் சரி செய்யும் பணி எல்காட் நிறுவன உதவியுடன் தற்சமயம் செயல்படுத்தப்பட்டு வருகிறது. இந்தத் திருத்தங்கள் வட்ட அளவில் மேற்கொள்ளப்பட்டு, தமிழ்நாடு அகலபரப்பு கணினி வலையம் (TNSWAN) என்ற நேரலைக்கு மாற்றம் செய்யப்பட்டு வருகிறது. இதனால் குடும்ப அட்டைப்புள்ளி விவரத் தொகுப்பு நாளது தேதிவரை உள்ள மாற்றங்களை உள்ளடக்கியதாக இருப்பதோடு, அதில் உள்ள விவரங்கள் நம்பகத்தன்மையுடன் இருக்கும். இந்த விவரங்களைக் கொண்டு மாதாந்திர ஒதுக்கீட்டைக்கூட, அலுவலர் குறுக்கீடு இன்றிக் கணினி மூலமாகவே கணக்கிட்டு, ஒதுக்கீட்டை வழங்க முடியும். இந்தத் திருத்தியமைக்கப்பட்ட புள்ளி விவரத் தொகுப்புகளைப் கொண்டு வீடுவீடாக 100 விழுக்காடு தணிக்கை மேற்கொண்டு, போலி குடும்ப அட்டைகளைப் படிப்படியாகக் களைவதற்கும் அரசு உத்தேசித்துள்ளது.

மேலும் உணவுப் பொருள் வழங்கல் மற்றும் நுகர்வோர் பாதுகாப்புத் துறை, தமிழ்நாடு நுகர்பொருள் வாணிபக் கழகம் மற்றும் கூட்டுறவு துறை ஆகிய துறைகளின் கீழ் இயங்கி வரும் பொதுவிநியோகத் திட்டச் செயல்பாடுகள் முழுமையான அளவில் தன்னிச்சையாகச் செயல்படும் வகையில் மின்னணு அட்டைகள் (smart card) மற்றும் மின்னணு பட்டியல் இயந்திரம் ஆகியவற்றை மாநிலம் முழுவதும் அறிமுகப்படுத்த உத்தேசிக்கப்பட்டுள்ளது. இத்திட்டத் திற்கான முன்மொழிவுகள் உலக வங்கியின் கீழ் செயல்படும் தேசிய மின் ஆளுமை செயல் திட்டத்தின் கீழ் தயார் செய்யப்பட்டு இந்திய அரசின் தகவல் தொழில் நுட்பத் துறைக்கு நிதி வழங்கக் கோரப்பட்டுள்ளது.

தமிழ்நாடு முழுவதும் பொது விநியோகத்திட்டப் பணிகளைக் கணினி மயமாக்க, 2007-2008ஆம் ஆண்டு அரசு தீர்மானித்தது. அதன்படி மத்திய அரசின் தகவல் தொழில் நுட்பத் துறையிடம் இருந்து ரூ.4.92 கோடி மானியமாகப் பெறப்பட்டு, இம்மின்னணு சேவைத் திட்டத்தின் கீழ் பின்வரும் நடவடிக்கைகள் மேற்கொள்ளப்பட்டுள்ளன:

- ❖ தமிழகத்தில் உள்ள 205 வட்ட வழங்கல் அலுவலகத்திற்கும், சென்னையில் உள்ள 14 உதவி ஆணையர் அலுவலகத்திற்கும் கணினிகள் வழங்கப்பட்டுள்ளன.

- ❖ தற்பொழுதுள்ள தாலுகா அலுவலகத்தின் இணைப்பிலிருந்து வட்ட வழங்கல் அலுவலகத்திற்குத் தமிழ் நாடு அகலப்பரப்பு கணினி வலையம் (TNSWAN) நேரலை மூலம் இணையதள சேவை விரிவுபடுத்தப்பட்டுள்ளது.
- ❖ வட்ட அளவிலான குடும்ப அட்டை மேலாண்மை மென்பொருள் தயாரிக்கும் பணி எல்காட் நிறுவனத்தின் மூலமாக விரைவில் முடிவு பெறவுள்ளது.
- ❖ 2004-ஆம் ஆண்டிலிருந்து பல்வேறு நிலைகளிலிருந்த குடும்ப அட்டை தகவல்களை ஒரு முகப்படுத்தும் நோக்கத்தோடு, அத்தகவல் தொகுப்பு சென்னை பெருங்குடியில் உள்ள எல்காட் நிறுவனத்தில் உள்ள மாநில தகவல் தொகுப்பு மையத்தில் (State Data Centre) நிறுவப்பட்டுள்ளது.
- ❖ இத்திட்டத்தின்படி இணையதள சேவை மூலமாகக் குடும்ப அட்டை கோரி விண்ணப்பம் செய்யலாம்.
- ❖ நியாய விலைக் கடைகளில் உள்ள விற்பனையாளர்கள் தற்பொழுது பல்வேறு பதிவேடுகளைப் பராமரிக்க வேண்டியுள்ளது. இதில் ஏற்படும் இடர்ப்பாடுகளைத் தவிர்க்கும் பொருட்டு கணினி இணைப்புடனான (GPRS) மின்னணு பட்டியல் இயந்திரம் அனைத்து நியாய விலை கடைகளிலும் நிறுவப்பட்டு மாநில தகவல் மையத்துடன் இணைக்கப்படவுள்ளது. இந்த மின்னணு பட்டியல் இயந்திரம் சோதனை முறையில் சேப்பாக்கம் மண்டலத்தில் இரண்டு நியாய விலைக் கடைகளில் நிறுவப்பட்டுள்ளது.

வழங்கப்படும் பொருட்களின் அளவு

பொது விநியோகத் திட்டத்தின்கீழ் அரிசி, கோதுமை, சர்க்கரை மற்றும் மண்ணெண்ணெய் ஆகிய அத்தியாவசியப் பொருட்கள் பின்வருமாறு வழங்கப்பட்டு வருகின்றது. பொது விநியோகத் திட்டத்தின் கீழ் விநியோகிக்கப்படும் அத்தியாவசியப் பொருட்களின் விலை மற்றும் விநியோகிக்கப்படும் அளவு விவரம்:-

வ.எண்	பொருளின் பெயர்	விலை (கிலோ/லிட்டர் ஒன்றுக்கு)	வழங்கும் அளவு (மாதம் ஒன்றுக்கு)	காலமுறை
1	அரிசி	கிலோவிற்கு ரூ.2 /-வீதம் (03.06 .2006 முதல்)	பெரியவருக்கு - 4 கிலோ சிறியவருக்கு - 2கிலோ குடும்ப அட்டை ஒன்றுக்கு குறைந்த பட்ச அளவு 12 கிலோ அதிகபட்ச அளவு 20 கிலோ (நீலகிரி மாவட்டம் நீங்கலாக) நீலகிரி மாவட்டத்திற்கு மட்டும் குடும்ப அட்டை ஒன்றுக்கு கூடுதலாக 4 கிலோ அரிசி வழங்கப்படுகிறது. AAY குடும்பத்திற்கு 35 கிலோ அரிசி	குடும்ப அட்டைதாரர் விருப்பப்படி
2	சர்க்கரை	ரூ. 13.50	நபர் ஒருவருக்கு 500 கிராம் வீதம் குடும்ப அட்டை ஒன்றுக்கு அதிகபட்ச அளவு 2 கிலோ சர்க்கரை விருப்ப குடும்ப அட்டைக்கு அரிசிக்குப் பதிலாக கூடுதலாக 3 கிலோ.	குடும்ப அட்டைதாரர் விருப்பப்படி
3	கோதுமை	ரூ. 7.50	சென்னை நகர் - புறநகர் மற்றும் மாவட்டத் தலைமையிடங்கள் - 10 கிலோ இதர பகுதிகள் - 5 கிலோ(இருப்பின் அடிப்படையில்)	குடும்ப அட்டைதாரர் விருப்பப்படி
4	மண்ணெண்ணெய்	லிட்டர் ஒன்றுக்கு ரூ. 8.40 முதல் ரூ. 9.00 வரை	இருப்பிடத்திற்கு ஏற்றவாறு ஒரு குடும்ப அட்டைக்கு கீழ்க்கண்டவாறு 3-15 லிட்டர் வரை வழங்கப்படும்.	குடும்ப அட்டைதாரர் விருப்பப்படி

மண்ணெண்ணெய் வழங்கப்படும் அளவு விபரம்

இடங்கள்(ஊர்)	சமையல் எரிவாயு இணைப்பு இல்லாதவர்கள் (லிட்டரில்)	ஒரு சமையல் எரிவாயு சிலிண்டர் இணைப்பு உள்ளவர்கள் (லிட்டரில்)	இரு சமையல் எரிவாயு சிலிண்டர் இணைப்பு உள்ளவர்கள் (லிட்டரில்)
சென்னை, மாவட்ட தலைமையிடங்கள், காரைக்குடி, ஓசூர் கும்பகோணம் மற்றும் பழனி நகராட்சி பகுதிகள்	10	3	0
இதர நகராட்சி பகுதிகள்	6	3	0
நகரியங்கள் மற்றும் நகர பஞ்சாயத்துக்கள்	5	3	0
கிராம பகுதிகள்	3	3	0

நீலகிரி மாவட்டம்			
மாவட்ட தலைமையிடம்	15	3	0
இதர நகராட்சி பகுதிகள்	15	3	0
நகரியங்கள் மற்றும் நகர பஞ்சாயத்துக்கள்	10	3	0
கிராம பகுதிகள்	5+5	3	0

“அந்தியோதயா அன்னயோஜனா” திட்டத்தின் கீழ் மத்திய அரசு உணவு தானியங்களை ஒரு கிலோ மூன்று ரூபாய்க்கு வழங்குகிறது. ஒரு குடும்பத்திற்கு வழங்கப்படும் அரிசி அளவு 35 கிலோ. தமிழக அரசு இதற்கு மேலும் மானியம் வழங்கி ஒரு கிலோ அரிசி ரூபாய் 2/- வீதம் வழங்குகிறது.

(i) அரிசி

தமிழ்நாட்டில் மக்களின் முக்கிய உணவு அரிசி. அனைத்து குடும்ப அட்டைதாரர்களுக்கும் ஒரு கிலோ அரிசி ரூ.2.00 என்ற விலையில் வழங்கும் திட்டம் 3.6.2006 முதல் செயல்படுத்தப்பட்டு வருகிறது. இத்திட்டம் மக்களிடம் சிறந்த வரவேற்பினைப் பெற்றுள்ளது. இலக்கு நிர்ணயிக்கப்பட்டபொது விநியோகத் திட்டத்தின் கீழ் மைய அரசிடமிருந்து அரிசி ஒதுக்கீடு பெறப்படுகிறது. தற்போது இம்மாநிலத்திற்கு ஒதுக்கீடு செய்யப்படும் அரிசியும் இதற்கென இந்திய உணவுக் கழகத்திற்கு செலுத்தப்படும் விலையும் பின்வருமாறு:-

வகைப்பாடு	மாதாந்திர ஒதுக்கீடு (மெ.டன்னிஸ்)	இந்திய உணவு கழகத்திற்கு செலுத்தும் விலை கிலோ ஒன்றுக்கு (ரூபாயில்)
அந்தியோதயா அன்ன யோஜனா திட்டம்	65,262	3.00
வறுமைக் கோட்டிற்கு கீழ் ஒதுக்கீடு	1,04,936	5.65
வறுமைக் கோட்டிற்கு மேல் ஒதுக்கீடு	2,25,953	8.30

அந்தியோதயா அன்னயோஜனா திட்டத்தினையும் சேர்த்து அனைத்து நலத்திட்டங்கள் மற்றும் பொது விநியோக திட்டம் ஆகியவற்றிற்கான இம்மாநிலத்தின் மாதாந்திர அரிசி தேவை சுமார் 3 இலட்சம் டன்களாகும். வறுமைக் கோட்டிற்கு கீழ் உள்ளவர்களுக்கான அரிசி ஒதுக்கீடு மற்றும் அந்தியோதயா அன்ன யோஜனா திட்ட அரிசி ஒதுக்கீட்டினை முழுமையாக எடுத்துப் பயன்படுத்தி வருவதோடு மீதமுள்ள தேவைக்கு வறுமைக் கோட்டிற்கு மேல் உள்ளோர்க்கு வழங்கப்படும் ஒதுக்கீட்டிலிருந்தும் பயன்படுத்தி வருகிறது. மைய அரசின் சார்பில் தமிழ்நாடு நுகர்பொருள் வாணிபக் கழகம் மூலம் கொள்முதல் செய்யப்படும் நெல்லில் இருந்து அரசை செய்து அதன் மூலம் பெறப்படும் அரிசியினை இம்மாநில அரசு பொது விநியோக திட்டத்தில் பயன்படுத்தி மத்திய தொகுப்பு ஒதுக்கீட்டில் இதனை ஈடு செய்து கொள்கிறது. தற்போது பொதுவிநியோகத் திட்டத்தின் கீழ் விநியோகிக்கப்படும் அரிசி நல்ல தரமானதாக உள்ளதைப் பொது மக்கள் பாராட்டுகின்றனர். அந்தியோதயா அன்னயோஜனா திட்டத்தினையும் சேர்த்து இம்மாநிலத்தின் தற்போதைய மாதாந்திர நுகர்வு சுமார் 2.80 முதல் 2.85 இலட்சம் மெ. டன்களாகும். 1.4.2007 முதல் 29.2.2008 வரை சுமார் 30,96,285 மெ.டன் அரிசி பொது விநியோகத்தின்கீழ் வழங்கப்பட்டுள்ளது.

(ii) கோதுமை

கடந்த மே 2006 வரை ஒவ்வொரு மாதமும் மைய அரசு 10,000 மெ.டன் கோதுமையை இம்மாநிலத்திற்கு ஒதுக்கீடு செய்து வந்தது. ஜூன் 2006 முதல் இவ்வொதுக்கீடு 3,783 மெ.டன்களாகக் குறைக்கப்பட்டது. இவ்வரசு மைய அரசை கூடுதல் ஒதுக்கீடு செய்யுமாறு தொடர்ந்து வலியுறுத்தியதன் விளைவாக ஒவ்வொரு மாதமும் தற்காலிகக் கூடுதல் ஒதுக்கீடு பெறப்பட்டு வருகிறது. மேலும் மாநில அரசு மைய அரசிடம் ஏற்கனவே பெற்று வந்த மாதாந்திர ஒதுக்கீடான 10,000 மெ.டன் கோதுமையைத் தொடர்ந்து வழங்க வேண்டும் எனக் கோரி வலியுறுத்தி வருகிறது. மாதந்தோறும் 2,500 மெ.டன் கோதுமையை வைட்டமின் 'ஏ', போலிக் அமிலம் மற்றும் இரும்புச்சத்து ஆகிய ஊட்டச்சத்துக்களுடன் சேர்த்து செறிவூட்டப்பட்ட கோதுமை மாவாக மாற்றி அதனை அடக்க விலையில் நியாய விலைக் கடைகளில் விநியோகம் செய்யவும் மைய அரசிடமிருந்து தனி ஆணை பெறப்பட்டு தற்போது செறிவூட்டப்பட்ட கோதுமை மாவு குடும்ப அட்டைதாரர்களுக்கு வழங்கப்பட்டு வருகிறது. இதனால் பொது விநியோகத் திட்ட கோதுமை பிற வழிகளில் கடத்தப்படுவது தவிர்க்கப்படுவதோடு பொது மக்களுக்கும் செறிவூட்டப்பட்ட கோதுமை மாவு நியாய விலையில் கிடைப்பதும் உறுதி செய்யப்படுகிறது. 1.4.2007 முதல் 29.2.2008 வரை 85,700 மெ.டன் கோதுமை பொது விநியோக திட்டத்தின் கீழ் விநியோகம் செய்யப்பட்டுள்ளது. தற்போதைய மாதாந்திர சராசரி நுகர்வு 7,790 மெ.டன் ஆகும்.

(iii) சர்க்கரை

மைய அரசு, சர்க்கரை ஆலைகளிடமிருந்து பெறப்படும் லெவி சர்க்கரையை மாதந்தோறும் ஒதுக்கீடு செய்து வருகிறது. இவ்வொதுக்கீட்டின் அடிப்படையில் தமிழ்நாடு நுகர்பொருள் வாணிபக் கழகம் சர்க்கரையினை நுகர்வு செய்து நியாய விலைக் கடைகள் மூலம் விநியோகம் செய்து வருகிறது. தற்போது மைய அரசு 10,832 மெ.டன் சர்க்கரை மட்டுமே லெவிமுறையில் ஒதுக்கீடு செய்து வருகின்றது. மைய அரசு வழங்கும் லெவி சர்க்கரை போதுமானதாக இல்லாததால் அனைத்து குடும்ப அட்டைதாரர்களுக்கும் சர்க்கரையினைத் தொடர்ந்து வழங்குவதற்கு இவ்வரசு கூட்டுறவு இணையத் திட்டமிருந்து வெளிச்சந்தை விலையில் சர்க்கரையினைக் கொள்முதல் செய்து குடும்ப அட்டைதாரர்களுக்கு வழங்கி வருகிறது. தற்போது சர்க்கரையின் மாதாந்திர சராசரி நுகர்வு சுமார் 24,140 மெ.டன் ஆகும். வெளிச்சந்தை விலைக்கும் நியாய விலைக் கடைகளில் விற்கப்படும் விலைக்கும் உள்ள வித்தியாசத் தொகை உணவு மானியத்திலிருந்து ஈடுசெய்யப்படுகிறது. நடப்பு ஆண்டில் 29.2.2008 வரை, சுமார் 2,65,600 மெ.டன் சர்க்கரை பொது விநியோகத் திட்டத்தின் கீழ் விநியோகிக் கப்பட்டுள்ளது.

(iv) மண்ணெண்ணெய்

மைய அரசு, இம்மாநிலத்திற்கு விடுவிக்கும் எரிவாயு உருளை இணைப்புகளுக்கு ஏற்ப, 2002 ஆம் ஆண்டில் இம்மாநிலத்திற்கு வழங்கப்பட்ட மாதாந்திர ஒதுக்கீடான 81,108 கிலோ லிட்டர் மண்ணெண்ணெயின் அளவினைப் படிப்படியாகக் குறைத்து தற்போது 2008ல் 59,852 கிலோ லிட்டர் ஆக வழங்கி வருகிறது.

1.1.2001 முதல் மத்திய அரசு மண்ணெண்ணெய் விலையை உயர்த்தியபோதும் இந்த வித்தியாசத் தொகையான 60 காசு என்ற அளவை நுகர்வோர் மீது சுமத்தாமல் மாநில அரசின் உணவு மானியத்திலிருந்து ஈடு செய்து வருகிறது. எண்ணெய் நிறுவன நிலையங்களிலிருந்து மண்ணெண்ணெய் மொத்த வணிக இடங்களுக்கு இடையேயான தொலைவிற்கேற்ப லிட்டர் ஒன்றுக்கு ரூ.8.40 முதல் ரூ.9.00 வரை சில்லறை விற்பனை விலை நிர்ணயம் செய்து விற்பனை செய்து வருகிறது. தமிழக அரசு மண்ணெண்ணெய் மொத்த வணிகர்களுக்கான ஆதாய விளிம்புத் தொகை மற்றும் போக்குவரத்துக் கட்டண ஆதாய விளிம்புத் தொகையினை 23.5.2007 முதல் திருத்தியமைத்துள்ளது, இதற்கென ஆகும் கூடுதல் செலவினத்தை நுகர்வோர் மீது சுமத்தாமல் மானியமாக வழங்குகிறது. பொது விநியோகத் திட்டத்தின் கீழ் வழங்கப்படும் மண்ணெண்ணெய்க்கு ஒரு வருட மானியம் ரூ.4.29 கோடியாகும்.

எரிவாயு சிலிண்டர் வழங்கப்பட்டுள்ள குடும்ப அட்டைகளில் எரிவாயு இணைப்புகளை முத்திரையிட்டு அதன் மூலம் ஏற்படும் மண்ணெண்ணெயைச் சேமிப்பாகக் கொண்டு கடந்த ஆண்டுகளில் புதிதாக வழங்கப்பட்டுள்ள 42,39,652 குடும்ப அட்டைதாரர்களுக்கு மண்ணெண்ணெயை வழங்கிட உரிய முயற்சிகள் பெருமளவில் எடுக்கப்பட்டு வருகின்றன. இந்த கையிருப்பு சேமிப்பைக் கொண்டு தலா ஒரு லிட்டர் வீதம் பொங்கல் 2008 முதல் மாதந்தோறும் இப்புதிய அட்டைகளுக்கு மண்ணெண்ணெய் வழங்கவும் இவ்வரசு ஆணையிட்டுள்ளது. போலி குடும்ப அட்டைகளைக் களைவதன் மூலமும் கிடைத்த சேமிப்பைக் கொண்டு கூடுதலாக ஒரு லிட்டர் சேர்த்து மொத்தம் 2 லிட்டர் மண்ணெண்ணெய் இந்த 42,39,652 புதிய குடும்ப அட்டைதாரர்களுக்கு மார்ச் 2008 முதல் மாதந்தோறும் வழங்கிடவும் இவ்வரசு ஆணை பிறப்பித்துள்ளது. இதைத்தவிர 2,286 கை வண்டிதாரர்கள் மூலம் பொதுவிநியோக திட்ட விலையில் வெளிச்சந்தையில் மண்ணெண்ணெய் விற்கப்படுகிறது. உயர் நீதி மன்ற ஆணையின்படி இந்த கைவண்டிதாரர்களை குறிப்பிட்ட கடைகளுடன் இணைத்து மண்ணெண்ணெயினை குடும்ப அட்டைதாரர்களுக்கு வழங்கிடச் செய்யவும் இந்த அரசு உரிய நடவடிக்கை எடுத்து வருகிறது. இந்த திட்டத்தின் மூலம் மண்ணெண்ணெய் முறைகேடாக திருப்பி விடப்படுவது தடுக்கப்பட்டு இதன் மூலம் கிடைக்கும் கூடுதல் சேமிப்பு, தகுதியுள்ள குடும்பங்களுக்கு வழங்க வாய்ப்பு ஏற்படும். மேலும் குடும்ப அட்டைகளை சரிபார்ப்பதன் மூலம் எரிவாயு சிலிண்டர் உள்ள குடும்ப அட்டைகளை இனங்கண்டு முத்திரையிடுவதால் கிடைக்கும் மண்ணெண்ணெய் மூலமும், கடத்தல் போன்ற கசிவுகளைத் தடுப்பதன் மூலமும் ஏற்படும் சேமிப்பைக் கொண்டு இந்த புதிய குடும்ப அட்டைதாரர்களுக்கு மாதந்தோறும் குறைந்தபட்சம் 3 லிட்டர் மண்ணெண்ணெயாவது வழங்க வேண்டும் என்ற இவ்வரசின் நோக்கம் படிப்படியாக நிறைவேற்றப்படும்.

மண்ணெண்ணெய் வழங்கப்படுவதைச் சீரமைக்கும் வகையில் இந்த அரசு முந்தைய பதவிக்காலத்தில் மண்ணெண்ணெய் வழங்கு நிலையங்கள் மூலம் விநியோகம் செய்யவும் ஆணை பிறப்பித்தது. ஒரு மண்ணெண்ணெய் வழங்கு நிலையமானது ஏறத்தாழ 5,000 முதல் 15,000 குடும்ப அட்டைகளுக்கு தேவைப்படும் மண்ணெண்ணெய் கொள்ளவினைக் கொண்டுள்ளது. இதன்மூலம் குடும்ப அட்டைதாரர்களுக்கு மாதம் முழுவதும் மண்ணெண்ணெய் இருப்பு வைத்து விநியோகம் செய்வதை உறுதிசெய்வதுடன் உரிய நேரத்தில் மண்ணெண்ணெய் வழங்குவதை உறுதிபடுத்தவும் இயலும். தற்போது இயங்கி வரும் 312 மண்ணெண்ணெய் வழங்கு நிலையங்களில் 269 கூட்டுறவுச் சங்கங்கள் மற்றும் 43 தமிழ்நாடு நுகர் பொருள் வாணிபக் கழகம் பொறுப்பிலும் செயல்பட்டு வருகின்றன. இவை கணினிமயமாக்கப்பட்டு வருவதால் அதன் மூலம் மண்ணெண்ணெய் முறைகேடாகத் திருப்பிவிடப்படுவது தடுக்க வாய்ப்பு ஏற்படும்.

உணவு மானியம்

தமிழகத்தில் பொது விநியோகத் திட்டத்தின் கீழ் வழங்கப்படும் அரிசியின் விலை மைய அரசு நிர்ணயித்துள்ள விலையைவிட மிகக் குறைவாக உள்ளது. எனவே இதற்கென தமிழ்நாடு நுகர் பொருள் வாணிபக் கழகத்திற்கு அரசு மானியம் வழங்கி வருகிறது. 2008 – 2009ஆம் ஆண்டுக்கு உணவு மானியமாக ரூ.1950 கோடி ஒதுக்கப்பட்டுள்ளது. 2003ம் ஆண்டு முதல் – 2008வரை உணவு மானியத்திற்கென ஒதுக்கீடு செய்யப்பட்ட தொகை பின்வருமாறு :-

(ரூபாய் கோடிகளில்)

ஆண்டு	தொகை
2003 – 2004	800
2004 – 2005	1035
2005 – 2006	1200
2006 – 2007	1950
2007 – 2008	1950
2008 – 2009	1950

அத்தியாயம் - 3
விலைக் கட்டுப்பாடு மற்றும் பொது விநியோகத் திட்டத்தின் கீழ் வழங்கப்படும் அத்தியாவசியப் பொருட்கள்

அத்தியாவசியப் பொருட்களின் விலை ஏற்றம் கவலை அளிப்பதாக உள்ளது. பொருளாதாரம் விரைவாக வளர்ந்து வரும் நிலையிலும் பணவீக்கத்தின் பாதிப்பாலும் அத்தியாவசியப் பொருட்களின் விலையேற்றம் என்பது தவிர்க்க முடியாத ஒன்றாக உள்ளது. ஒரு பக்கம் விவசாயிகள் தம் விளைபொருட்களுக்கு நியாயமான விலை கிடைக்க கோரிக்கை வைத்து வரும் நிலையில் மறுபக்கம் நுகர்வோர் நலன் கருதி அத்தியாவசியப் பொருட்களின் விலையை கட்டுப்படுத்தி இருசாராரின் நலனையும் பாதுகாக்க வேண்டியுள்ளது. சர்வதேச மற்றும் தேசிய சந்தைகளில் பொருட்களின் தேவை மற்றும் கிடைக்கும் அளவு ஆகியவை அடிப்படையில் விலை ஏற்ற இறக்கத்திற்கு உட்படுவதால், விலைவாசியைக் கட்டுப்படுத்தி விவசாய பொருட்களின் விலையை அதிக காலங்களுக்கு செயற்கையாக அரசு தலையிட்டு குறைந்த அளவில் வைத்திருக்க இயலாது. எனினும், இந்த அரசு விலை மாற்றங்களைக் கூர்ந்து கவனித்து ஏழை எளிய மக்கள் மற்றும் நடுத்தர வர்க்கத்தினரை விலை உயர்விலிருந்து பாதுகாத்திட தேவையான அனைத்து முயற்சிகளையும் மேற்கொண்டு வருகிறது.

பருப்பு வகைகள், சமையல் எண்ணெய் போன்ற அத்தியாவசியப் பொருட்களின் விலைகளைக் கட்டுப்படுத்திட கடந்த 14.4.2007 முதல் ஒரு சிறப்புப் பொது விநியோகத் திட்டம் சென்னை நகரில் தற்காலிகமாகத் தொடங்கப்பட்டு மாநிலம் முழுவதும் நடைமுறைப்படுத்தப்பட்டது. உளுத்தம் பருப்பு, துவரம் பருப்பு போன்ற பருப்பு வகைகள் குடும்ப அட்டை ஒன்றிற்கு ஒரு கிலோ வீதமும், பாமாயில் ஒரு லிட்டர் வீதமும் அனைத்து குடும்ப அட்டைகளுக்கும் குறைந்த விலையில் வழங்கப்பட்டு வருகிறது. மேலும் மத்திய அரசிடம் சிறப்பு ஒதுக்கீடாக 15,000 மெ.டன் கோதுமை வெளிச்சந்தை விலையில் பெறப்பட்டு ரவை மற்றும் மைதாவாக மாற்றப்பட்டு நியாய விலைக் கடைகளில் ஒரு கிலோ மைதா ரூ.16/-க்கும், ஒரு கிலோ ரவை ரூ.17/-க்கும் விற்பனை செய்யப்பட்டு வருகின்றது. இதில் ரவைக்கு ஒரு கிலோவிற்கு ரூ.1/- வீதம் மானியமாகத் தமிழக அரசு வழங்கியது. மத்திய அரசிடம் கோதுமை இருப்பு இல்லாத காரணத்தினால் வெளிச்சந்தை விலையில் மேலும் கோதுமை ஒதுக்கீடு பெற இயலவில்லை. எனினும் மத்திய அரசிடம் சிறப்பு ஆணை பெற்று பொது விநியோகத்திட்டத்தின் கீழ் வழங்கப்படும் கோதுமையின் ஒரு பகுதியினை இரும்புச்சத்து, போலிக் அமிலம் மற்றும் வைட்டமின் 'ஏ' சேர்த்து செறிவூட்டப்பட்ட கோதுமை மாவாக (ஆட்டா) மாற்றி அடக்க விலைக்கு வழங்கப்பட்டு வருகிறது. 31.3.2008 நிலவரப்படி 18,976 மெ.டன் துவரம்பருப்பும், 11,439 மெ.டன் உளுத்தம்பருப்பும், 2.05 கோடி லிட்டர் பாமாயிலும், 1,813 மெ.டன் ரவை மற்றும் 5,459 மெ.டன் மைதாவும் பொதுமக்களுக்கு விநியோகிக் கப்பட்டுள்ளது.

வெளி சந்தையில் தொடர்ந்து விலை உயர்வு உள்ள காரணத்தினால் இச்சிறப்பு திட்டத்தை 31.7.2008 வரை நீட்டிக்க இவ்வரசு உத்தரவிட்டுள்ளது. வெளிச் சந்தையில் ஏறிவரும் விலை உயர்விலிருந்து ஏழை எளிய மக்களைப் பாதுகாத்திடவும் அவர்களுக்கு ஊட்டச் சத்துக்கான பாதுகாப்பினை வழங்கிடவும் இத்திட்டம் பேருதவியாக உள்ளது. இத்திட்டத்தின் கீழ் பின்வரும் விலையில் பொருட்கள் வழங்கப்படுகிறது.

துவரம்பருப்பு	ரூ.32/- கிலோ ஒன்றுக்கு
உளுத்தம்பருப்பு	ரூ.36/- கிலோ ஒன்றுக்கு
பாமாயில்	ரூ.40/- கிலோ ஒன்றுக்கு
செறிவூட்டப்பட்ட கோதுமை மாவ	ரூ. 11/- கிலோ ஒன்றுக்கு

சாதாரண ஏழை மக்களை விலை ஏற்றத்திலிருந்து பாதுகாத்திட மத்திய அரசும், மாநில அரசும் பல்வேறு நடவடிக்கைகளை அவ்வப்போது எடுத்து வந்துள்ளது.

மத்திய அரசு எடுத்த நடவடிக்கைகள்

கோதுமை

- ❖ 2006 ஜூன் முதல் கோதுமை ஏற்றுமதிக்கு தடை விதிக்கப்பட்டது.
- ❖ 2006 ஜூன் முதல் வெளிநாடுகளிலிருந்து இறக்குமதி வரியின்றி கோதுமை இறக்குமதி செய்திட மத்திய அரசு நிறுவனங்களுக்கு அனுமதி வழங்கப்பட்டது.
- ❖ வெளிநாடுகளிலிருந்து கோதுமை இறக்குமதி செய்து கொள்ள தனியாருக்கு அனுமதி வழங்கப்பட்டது.

பருப்பு வகைகள்

- ❖ 2006 ஜூன் முதல் பருப்பு வகைகள் ஏற்றுமதி செய்திட தடை விதிக்கப்பட்டது. இத்தடை 31.3.2008 முதல் மேலும் ஓராண்டிற்கு நீட்டிக்கப்பட்டுள்ளது.
- ❖ 2006 ஜூன் முதல் இறக்குமதி வரியின்றிப் பருப்பு வகைகள் இறக்குமதி செய்திட மத்திய அரசு நிறுவனங்களுக்கு அனுமதி வழங்கப்பட்டது.
- ❖ அதுபோல் தனியாரும் இறக்குமதி வரியின்றி பருப்பு வகைகள் இறக்குமதி செய்துகொள்ள அனுமதிக்கப்பட்டது.

சமையல் எண்ணெய்

- ❖ 17.3.2008 முதல் ஓராண்டு காலம் வெளிநாடுகளுக்கு சமையல் எண்ணெய் ஏற்றுமதி செய்திட தடைவிதிக்கப்பட்டுள்ளது.
- ❖ சமையல் எண்ணெய் வகைகளுக்கு 1.4.2008 முதல் இறக்குமதி வரி விகிதம் பின்வருமாறு குறைக்கப்பட்டுள்ளது.

கச்சா சமையல் எண்ணெய் (Crude edible oil)	சுத்திகரிக்கப்பட்ட சமையல் எண்ணெய் (Refined edible oil)
முழு வரி விலக்கு	7.5 சதவீதம்

அரிசி

- ❖ 2009 மார்ச் 31 வரை இறக்குமதி செய்யப்படும் அரிசிக்கு இறக்குமதி வரி விலக்கு அளிக்கப்பட்டுள்ளது.
- ❖ பாசுமதி அல்லாத அரிசியினை ஏற்றுமதி செய்வது தடைசெய்யப்பட்டுள்ளது.

பொது

- ❖ முன்பேர வர்த்தகத்திலிருந்து அத்தியாவசியப் பொருட்களான உளுத்தம் பருப்பு மற்றும் துவரம் பருப்பு வகைகள் 2007 பிப்ரவரி முதல் தடைசெய்யப்பட்டது. அதுபோல் அரிசி, கோதுமை மைதா, மற்றும் ரவை ஆகிய பொருட்களும் 1.3.2007 முதல் முன்பேர வர்த்தகத்திலிருந்து தடைசெய்யப்பட்டுள்ளது.
- ❖ உணவு உற்பத்தியைப் பெருக்க, மத்திய அரசின் தேசிய உணவு பாதுகாப்பு அமைப்பின் வாயிலாக தேர்வு செய்யப்பட்ட 16 மாநிலங்களில் தமிழகமும் ஒன்றாகும். இவ்வமைப்பின் முக்கிய நோக்கம் அடுத்துவரும் நான்காண்டுகளில் அரிசி உற்பத்தி 10 மில்லியன் டன் அதிகரித்திடவும், அதுபோல் கோதுமை 8 மில்லியன் டன்னும், பருப்பு வகைகள் 2 மில்லியன் டன்னும் உற்பத்தியினை உயர்த்துவதாகும்.

தமிழக அரசு எடுத்துள்ள நடவடிக்கைகள்

- பொது விநியோகத்திட்டத்தின் கீழ் அனைத்து குடும்ப அட்டைகளுக்கும் 3.6.2006 முதல் கிலோ ரூ.2/-க்கு அரிசி வழங்கப்படுகிறது.
- பின்வரும் அத்தியாவசியப் பொருட்கள் மானிய விலையில் பொதுமக்களுக்கு பொது விநியோகத் திட்டத்தின் சிறப்பு திட்டப்படி வழங்கப்பட்டு வருகிறது.

(கிலோவில்/ லிட்டரில்)

பொருட்களின் பெயர்	14.04.07 முதல் 20.06.07 வரை	21.06.07 முதல்
துவரம்பருப்பு	ரூ.36	ரூ.32
உளுத்தம்பருப்பு	ரூ.40	ரூ.36
மைதா	ரூ.16	ரூ.16
ரவை	ரூ.17	ரூ.17
பாமாயில்	ரூ.40 (லிட்டர் ஒன்றுக்கு)	ரூ.40 (லிட்டர் ஒன்றுக்கு)

- இச்சிறப்பு திட்டம் கடந்த 31.1.2008 உடன் முடிவடைந்த நிலையில் மேலும் 6 மாத காலத்திற்கு அதாவது 31.7.2008 வரை நீட்டிக்கப்பட்டுள்ளது.
- கடந்த 2007-2008 ஆம் ஆண்டு நிதி நிலை அறிக்கையின்படி கோதுமைக்கான விற்பனை வரி 4 சதவீதத்திலிருந்து 2 சதவீதமாக குறைக்கப்பட்டது.
- துவரம்பருப்பு, கடலை பருப்பு, உளுத்தம் பருப்பு மற்றும் பாசிப் பருப்பு மீதான 4 சதவீத விற்பனை வரி மற்றும் கூடுதல் விற்பனை வரியினை கடந்த 2006-2007 ஆம் ஆண்டு நிதிநிலை அறிக்கையின்படி ரத்து செய்யப்பட்டது.
- கடந்த 2006-07ம் ஆண்டு நிதி நிலை அறிக்கையின்படி இதர பருப்பு வகைகளான மொச்சை, காராமணி, கொள்ளு மற்றும் கொண்டைக்கடலை ஆகியவற்றின் மீதான விற்பனை வரி ரத்து செய்யப்பட்டது.
- சூரியகாந்தி எண்ணெய், பாமாயில் மற்றும் சோயா எண்ணெய் வகைகளுக்கு கடந்த 2007-2008ம் ஆண்டு நிதி நிலை அறிக்கையின்படி ஏற்கனவே இருந்த விற்பனை வரி 1 சதவீதம் ரத்து செய்யப்பட்டுள்ளது.
- மஞ்சள், தனியா மற்றும் மிளகாய் வகைகளுக்கு ஆண்டுக்கு ரூ.500 கோடி வரை விற்பனை அளவு உள்ளவர்களுக்கு வரி விலக்கு அளிக்கப்பட்டுள்ளது. தற்போது அதே நிபந்தனையுடன் மஞ்சள் பொடி, தனியா பொடி மற்றும் மிளகாய் பொடி வகைகளுக்கும் 1.4.2008 முதல் வரி விலக்கு அளிக்கப்பட்டுள்ளது.
- 1.4.2008 முதல் நட்சத்திர அந்தஸ்து இல்லாத உணவகங்கள் கொள்முதல் செய்யும் சமையல் எண்ணெய், பருப்பு வகைகள், மஞ்சள், மிளகாய், தனியா ஆகிய பொருட்களுக்கு தமிழ்நாடு மதிப்புக் கூட்டு வரி சட்டத்தின் பிரிவு 12ன் கீழ் கொள்முதல் வரிவிலக்கு அளிக்கப்பட்டுள்ளது.
- அனைத்து குடும்ப அட்டைதாரர்களுக்கும் 2008 பிப்ரவரி முதல் செறிவூட்டப்பட்ட கோதுமை மாவு கிலோ ஒன்று ரூ.11/- க்கு வழங்கப்படுகிறது.
- 1.1.2007 முதல் கடலை எண்ணெய், நல்லெண்ணெய் மற்றும் தேங்காய் எண்ணெய் வகைகளுக்கு 1 சதவீத விற்பனை வரி விலக்கு அளிக்கப்பட்டது.
- பொது விநியோகத் திட்டத்தின் கீழ் பாமாயில் வழங்கிட ஏதுவாக தமிழ்நாடு நுகர் பொருள் வாணிப கழகம் இறக்குமதி வரியின்றி பாமாயில் இறக்குமதி செய்திட அனுமதிக்குமாறு மத்திய அரசை கேட்டுக்கொண்டுள்ளது.

இவ்வரசு அத்தியாவசியப் பொருட்களின் விலை நிலவரம் குறித்து எச்சரிக்கையுடன் கண்காணித்து, தேவையான நடவடிக்கைகளை அவ்வப்போது தொடர்ந்து எடுத்து வருகிறது.

அத்தியாயம் - 4

பொது விநியோகத் திட்டத்தின் அமுலாக்கம்

உணவுப் பொருள் வழங்கல் மற்றும் நுகர்வோர் பாதுகாப்புத் துறை, பொது விநியோகத் திட்டத்தைச் செயல்படுத்தி வருகிறது. மாவட்டங்களில், மாவட்ட ஆட்சித் தலைவர்கள் இத்திட்டத்தினை நெறிமுறைப் படுத்தி, ஒருங்கிணைத்து, செயல்படுத்தி வருகின்றனர். அத்தியாவசியப் பொருட்கள் கள்ளச் சந்தையில் விற்கப்படுவதைத் தடுக்கும் பொருட்டு, மாவட்ட அளவில் பறக்கும் படையினர் தீவிர கண்காணிப்புப் பணிகளை மேற்கொண்டு வருகின்றனர். பொது விநியோகத் திட்டப் பொருட்கள் வெளிச்சந்தையில் விற்கப்படுவதைத் தடுக்க, குடிமை பொருள் வழங்கல் மற்றும் குற்றப் புலனாய்வுத் துறையின் கீழ் சிறப்பு காவல் பிரிவு இயங்கி வருகிறது. இப்பிரிவு கூடுதல் காவல் துறை இயக்குநரைத் தலைவராகவும், அவரின் கீழ், காவல் துறை தலைவர் நிலையில், மூத்த காவல் துறை அதிகாரி ஒருவரையும் கொண்டுள்ளது. இப்பிரிவு மாநிலம் முழுவதும் 236 காவலர்களைக் கொண்டு, 16 அலகுகளுடன், செயல்பட்டு வருகிறது.

பொது விநியோகத் திட்ட அரிசி மற்றும் அத்தியாவசியப் பொருட்களை முறைகேடாகக் கடத்துவதைத் தடுக்க, காலமுறையிலான ஆய்வுகளும் திடீர் சோதனைகளும் மேற்கொள்ளப்பட்டு வருகின்றன. மேலும், இத்தகைய சமூக விரோத செயல்களில் ஈடுபடும் குற்றவாளிகள் மீது கள்ளச் சந்தை தடுப்பு மற்றும் இன்றியமையாப் பொருட்கள் வழங்குதல் பராமரிப்புச் சட்டம், குண்டர் தடுப்புச் சட்டம் மற்றும் இன்றியமையாப் பொருட்கள் சட்டம் ஆகியவற்றின் கீழ் கடுமையான நடவடிக்கைகள் மேற்கொள்ளப்பட்டு வருகின்றன. இன்றியமையாப் பொருட்களை கடத்தும் சமூக விரோதிகள் மீது நடவடிக்கை எடுத்தும் நடவடிக்கை எடுக்கத் தேவையான முக்கியத் தகவல்கள் சேகரிக்கும் பணியிணையும் குடிமைப் பொருள் வழங்கல் குற்றப் புலனாய்வுத் துறை மேற்கொண்டு வருகின்றது.

போலி குடும்ப அட்டைகளைக் களைய குறிப்பிட்ட நியாய விலைக்கடைகளில் அவ்வப்போது ஆய்வுகள் தொடர்ந்து மேற்கொள்ளப்பட்டு வருகின்றன. 1.4.2007 முதல் இவ்வரசால் எடுக்கப்பட்ட நடவடிக்கைகள் மூலம், 99,161 போலி குடும்ப அட்டைகள் கண்டறியப்பட்டு, நீக்கம் செய்யப் பட்டுள்ளன. இந்நடவடிக்கைகள் தொடர்ந்து மேற்கொள்ளப்பட்டு வருகின்றன. எனினும் புழக்கத்திலுள்ள போலி குடும்ப அட்டைகளை ஒட்டு மொத்தமாகத் தீவிர ஆய்வு மேற்கொண்டு களைய இவ்வரசு நடவடிக்கை எடுத்திடத் திட்டமிட்டுள்ளது. இந்நடவடிக்கைக்குப் பின்னர், குடும்ப அட்டைகள் விவரங்கள் நாளாது தேதிவரை மாற்றங்களை உள்ளடக்கியதாக இணைய தளத்தில் நேரடியாகவே சேர்த்தல், நீக்குதல், விலாச மாற்றம் ஆகிய பொது மக்களின் கோரிக்கைகளை மேற்கொள்ள எல்காட் நிறுவனம் தயாரித்துள்ள மென்பொருள் மூலம் மேற்கொள்ளப்படும்.

பொது விநியோகத் திட்டத்தின் கண்காணிப்பினை வலுப்படுத்தும் வகையில், மாவட்டம் மற்றும் கோட்ட அளவில் மக்கள் பிரதிநிதிகள் மற்றும் தன்னார்வ நுகர்வோர் மையங்களின் பிரதிநிதிகள் ஆகியோரை உறுப்பினராகக் கொண்ட ஆலோசனைக் குழுக்கள் அமைக்கப்பட்டுள்ளன. நாடாளுமன்ற, சட்ட மன்ற உறுப்பினர்கள், மாநகராட்சி மேயர்கள் நிலையிலிருந்து, ஊராட்சி, கிராமப் பஞ்சாயத்து தலைவர்கள் நிலைவரை தங்கள் எல்லைக்குட்பட்ட பொது விநியோகக் கடைகளுக்குச் சென்று ஆய்வு செய்யவும், அவற்றின் செயல்பாடுகளைக் கண்காணிக்கவும், குடும்ப அட்டைதாரர்களுக்கு உரிய சேவை சென்றடைவதை உறுதி செய்யவும் அதிகாரம் வழங்கப்பட்டுள்ளது.

2007-2008 ஆம் ஆண்டில், தீவிர கண்காணிப்புப் பணிகளை மேற்கொள்ள எல்லையோர மாவட்டங்களான கன்னியாகுமரி, திருநெல்வேலி, கோயம்புத்தூர், கிருஷ்ணகிரி மற்றும் வேலூர் மாவட்டங்களில் சிறப்பு சுற்றுக் காவல் படைகள் அமைக்கப்பட்டுள்ளன. இச்சுற்றுக் காவல் படைகள், குடிமைப் பொருள் வழங்கல் குற்றப் புலனாய்வுத் துறை மற்றும் மாவட்ட ஆட்சித் தலைவர் ஆகிய இருவரது கட்டுப்பாட்டிலும் இயங்கி வருகின்றன. மாவட்ட ஆட்சித் தலைவரின் கீழ் செயல்படும் பறக்கும் படைகளின் திறமையை மேம்படுத்த 2007-2008 ஆம் ஆண்டில் 18 வாகனங்கள் வழங்கப்பட்டுள்ளன. 2006-2007 ஆம் ஆண்டு அனைத்து மாவட்ட வட்ட வழங்கல் அலுவலர்களுக்கும் தீவிர

கண்காணிப்பிற்காகத் தகவல் தொடர்பு வசதிகளை அதிகரிக்க கைபேசிகள் வழங்கப்பட்டுள்ளன. 2007-2008 ஆம் ஆண்டில் குடிமைப் பொருள் வழங்கல் குற்றப்புலனாய்வுத் துறை அலகுகளுக்கு தொலைபேசி இணைப்புகள் வழங்கப்பட்டுள்ளன. குடிமைப்பொருள் வழங்கல் குற்றப் புலனாய்வுத் துறையை மறு சீரமைத்து, திருவள்ளூர், திருவண்ணாமலை, தஞ்சாவூர், தூத்துக்குடி மாவட்டங்களில் 4 கூடுதல் அலகுகளை ஏற்படுத்துவதுடன், அம்மாவட்டங்களில் கண்காணிப்பு பணிகளுக்கு சிறப்பு கவனம் செலுத்துவதற்கும் குற்றப் புலனாய்வுத் துறைக்கு 40 கூடுதல் பணியாளர்களை வழங்க நடவடிக்கை மேற்கொள்ளப்பட்டுள்ளது.

1.4.2007 முதல் 29.2.2008 வரை 2,397 நபர்கள் 1955ஆம் ஆண்டின் இன்றியமையாப் பொருட்கள் சட்டத்தின் கீழ் கைது செய்யப்பட்டுள்ளனர். 57 கடத்தல்காரர்கள் கள்ளச் சந்தை தடுப்பு மற்றும் இன்றியமையாப் பொருட்கள் வழங்குதல் பராமரிப்பு சட்டம் 1980 - ன் கீழ் தடுப்புக் காவலில் வைக்கப்பட்டுள்ளனர். மேலும் இத்தகைய திடீர் ஆய்வுகள் மற்றும் சோதனைகள் காரணமாக கடந்த 1.4.2007 முதல் 29.2.2008 வரை 2,050 வாகனங்கள், மற்றும் 20,023 டன் அரிசி மற்றும் 562 கிலோ லிட்டர் மண்ணெண்ணெய் கைப்பற்றப்பட்டுள்ளன. கடந்த சில ஆண்டுகளாக, சட்டத்திலிருந்து தப்பித்து வரும் கடுங்குற்றவாளிகள் 7 நபர்கள் 2007 -2008-ல் கைது செய்யப்பட்டு தடுப்புக் காவலில் வைக்கப்பட்டுள்ளனர். இந்நபர்கள் தான் அத்தியாவசியப் பொருட்கள் பெருமளவில் கள்ளச்சந்தைக்குச் செல்வதற்குக் கேந்திரமாகச் செயல்பட்டு வந்துள்ளனர். மேலும் 1980 ஆம் ஆண்டின் கள்ளச்சந்தை தடுப்பு மற்றும் இன்றியமையாப் பொருட்கள் வழங்குதல் பராமரிப்புச் சட்டத்தின் கீழ் தடுப்புக் காவலில் வைக்கப்பட்டவர்கள் மீது குற்றவியல் நடவடிக்கைகள் தீவிரமாக தொடரப்பட்டு வருகின்றன.

பின்வரும் புள்ளி விவரங்கள் மூலம் அரசின் தீவிர கண்காணிப்புப் பணிகளின் விவரம் புலனாகிறது.

வ. எண்	வருடம்	கைது செய்யப்பட்ட நபர்களின் எண்ணிக்கை	கள்ளச்சந்தை தடுப்பு மற்றும் இன்றியமையாப் பொருட்கள் பராமரிப்பு சட்டம் குண்டர் தடுப்புச் சட்டத்தின் கீழ் காவலில் வைக்கப்பட்டவர்களின் எண்ணிக்கை	பொது விநியோகத் திட்ட அரிசிகைப்பற்றுக்கை (மெ.டன்)	பொதுவிநியோகத் திட்டம் மண்ணெண்ணெய்கைப்பற்றுக்கை கிலோ லிட்டர்
(1)	(2)	(3)	(4)	(5)	(6)
1	2004	250	1	4,712	222
2	2005	793	7	6,395	608
3	2006	1969	75	13,014	525
4	2007	2399	63	20,036	595

கடத்தலைத் தடுக்கப் பின்வரும் நடவடிக்கைகள் கூடுதலாக மேற்கொள்ளப்படுகின்றன.

- ❖ மாவட்ட வருவாய் அலுவலர், மாவட்ட வழங்கல் அலுவலர் மற்றும் இதர அலுவலர்களால் ஒவ்வொரு வாரமும் திடீர் இரவு ரோந்துப் பணிகள் மேற்கொள்ளப்படுகிறது.
- ❖ பொது விநியோகப் பொருட்கள் கடத்தல் மற்றும் புகார்கள் தொடர்பான தகவல்கள் பெறுவதற்காக சென்னை மற்றும் அனைத்து மாவட்டங்களிலும் கட்டுப்பாட்டு அறைகள் தொடங்கப்பட்டுள்ளன.
- ❖ கடத்தல் நடவடிக்கைகளில் ஈடுபடும் பொது விநியோக அங்காடி பணியாளர்கள் மீது குற்ற நடவடிக்கை தொடர்தல் மற்றும் கைது செய்தல்.
- ❖ கடத்தும் பொருட்களைப் பிடிக்க உதவும் ஒவ்வொரு சரியான தகவலுக்கும் ரூ.500/- வீதம் பரிசு வழங்குதல்.
- ❖ மண்ணெண்ணெய் வழங்கும் நிலையங்களின் விற்பனையைப் படிப்படியாக 100 சதவீதம் தீவிர தலத் தணிக்கை செய்தல்.
- ❖ கூடுதல் நுகர்வு காணப்படும் நியாய விலைக் கடைகளின் பட்டியல்களையும் குடும்ப அட்டைகளையும் வீடுதோறும் சென்று 100 சதவீதம் ஆய்வு செய்தல்.
- ❖ தடுப்புக் காவலில் வைக்கப்படுபவர்கள் மீது குற்றவியல் நடவடிக்கையும் எடுக்கப்பட்டு வருகிறது.
- ❖ குடிமைப் பொருள் வழங்கல் குற்றப்பலனாய்வுத் துறை மூலமாக கடுங்குற்றவாளிகளுக்கு சட்டத்தின் கீழ் தண்டனை வாங்கிக் கொடுத்தல்.
- ❖ போலிக் குடும்ப அட்டைகளைக் கண்டறிந்து ரத்து செய்யும் வகையில் தகவல் அளிப்போருக்கு ரூ.200/-பரிசு வழங்குதல்.
- ❖ அரிசி கடத்தலில் ஈடுபடும் லாரிகளின் உரிமம் ரத்து செய்யப்படுகிறது. ஒட்டுநரின் உரிமமும் ரத்து செய்யப்படுகிறது.
- ❖ இத்துறை வரலாற்றில் முதல்முறையாக தன்னுடைய உயிருக்கு ஏற்பட்ட அச்சுறுத்தலையும் பொருட்படுத்தாது சிறப்பாக அமலாக்கப் பணிபுரிந்த கிருஷ்ணகிரி மாவட்ட முன்னாள் மாவட்ட வழங்கல் அலுவலர் திரு நடராஜன் அவர்களுக்கு, “அண்ணா விருது” வழங்கப்பட்டுள்ளது. அமலாக்கப் பணியில் ஈடுபடும் நேர்மையான துணிச்சலுள்ள அதிகாரிகளுக்கு இது ஊக்கமளிப்பதாக உள்ளது.

அத்தியாயம் 5

பரவலாக்கப்பட்ட நெல் கொள்முதல் திட்டம்

மத்திய அரசின் பரவலாக்கப்பட்ட நெல் கொள்முதல் திட்டத்தின் கீழ் தமிழ்நாடு நுகர் பொருள் வாணிபக் கழகத்தால் மத்திய அரசின் சார்பாக இம்மாநிலத்தில் 1.10.2002 முதல், மைய அரசினால் நிர்ணயிக்கப்பட்ட குறைந்தபட்ச ஆதார விலையில் நெல் கொள்முதல் செய்யப்பட்டு வருகிறது. இவ்வாறு கொள்முதல் செய்யப்படும் நெல்லானது நுகர்பொருள் வாணிபக் கழகத்திற்கு சொந்தமான நவீன அரிசி ஆலைகள் மூலமாகவும், தனியார் அரசவை முகவர் மூலமாகவும் அரைக்கப்பட்டு அரிசி பெறப்படுகிறது. இந்த அரிசியினை மத்திய அரசால் ஒதுக்கீடு செய்யப்படும் மத்திய தொகுப்பு ஒதுக்கீட்டில் ஈடுசெய்து பொது விநியோகத் திட்டத்தின் கீழ் பயன்படுத்தப்பட்டு வருகிறது.

நடப்பு 2007 – 2008ம் ஆண்டு கரீப் பருவத்தில் மத்திய அரசு நெல்லுக்குண்டான ஆதாரவிலையாகக் கிரேடு 'ஏ' ரக நெல்லுக்குக் குவிண்டால் ஒன்றுக்கு ரூ.675 என்றும் சாதாரண நெல்லுக்குக் குவிண்டால் ஒன்றுக்கு ரூ.645/- என்றும் விலை நிர்ணயம் செய்தது. இந்தப் பருவத்தில் 1.10.2007 முதல் 30.9.2008 வரை கொள்முதல் செய்யப்படும் நெல்லுக்கு ஊக்கத் தொகையாகக் குவிண்டால் ஒன்றுக்கு ரூ.100/- கூடுதலாக மைய அரசு வழங்கியுள்ளது. ஆனால், கோதுமைக்கு வழங்கப்படும் கொள்முதல் விலைக்கு ஈடாக நெல்லுக்கும் கொள்முதல் விலை நிர்ணயம் செய்யப்படவேண்டும் என்று விவசாயிகள் கோரிக்கை விடுத்ததை அடுத்து இம்மாநில அரசும், இக்கோரிக்கை சம்பந்தமாக மத்திய அரசின் கவனத்திற்குக் கொண்டு சென்றது. இருந்தபோதிலும், விவசாயிகள் தங்களது நெல்லினை நுகர்பொருள் வாணிபக் கழகத்திடம் விற்பதை ஊக்கப்படுத்தும் நோக்குடன் தமிழ்நாடு அரசு தனது நிதி ஆதாரத்திலிருந்து நெல்லுக்குக் கூடுதல் ஊக்கத் தொகையாக குவிண்டால் ஒன்றுக்கு ரூ.50/- வழங்கியுள்ளது. தற்போது நடப்பு 2007 – 2008 ஆம் ஆண்டில் தமிழ்நாட்டில் நெல் கொள்முதல் செய்யப்படும் விலை கிரேடு 'ஏ' ரக நெல்லுக்கு குவிண்டால் ஒன்றுக்கு ரூ.825 மற்றும் சாதாரண ரக நெல்லுக்கு குவிண்டால் ஒன்றுக்கு ரூ.795 வழங்கி வருகிறது.

நடப்பு கரீப் 2007 –2008 ஆம் ஆண்டில் தமிழ்நாடு நுகர் பொருள் வாணிபக் கழகம் 1297 நேரடி நெல் கொள்முதல் நிலையங்களைத் திறந்துள்ளது. இப்பருவத்தில் நிர்ணயிக்கப்பட்ட இலக்கான 16.5 இலட்சம் மெ.டன்னை விடக் குறைவாகவே கொள்முதல் செய்ய வாய்ப்புள்ளது. அதாவது 31.3.2008 வரை 9.87 இலட்சம் மெ.டன் மட்டுமே நெல் கொள்முதல் செய்யப்பட்டுள்ளது. நடப்பு கரீப் பருவத்திற்கான கொள்முதல் 30.9.2008 வரை நடைபெறும். வெளிச்சந்தையில் நிலவும் நெல் கொள்முதல் விலையைவிடத் தமிழ்நாடு நுகர் பொருள் வாணிப கழக நெல் கொள்முதல் விலையானது குறைவாக உள்ளதால், நேரடி நெல் கொள்முதல் நிலையங்களில் அண்மைக் காலமாக நெல்வரத்து குறைந்துள்ளது. இதனால் நிர்ணயிக்கப்பட்ட இலக்கான 16.5 இலட்சம் மெ.டன் என்பதை அடைவது கடினமாக உள்ளது.

அத்தியாயம் -6

இலவச எரிவாயு இணைப்பு மற்றும் எரிவாயு அடுப்பு வழங்குதல்

எரிவாயு இணைப்பு இல்லாத குடும்பங்கள் பயனடையும் வகையில் இரட்டை எரிப்பான்கள் கூடிய இலவச எரிவாயு இணைப்பு வழங்கும் திட்டம் 2006-2007ல் தொடங்கப்பட்டது. கிராமப் பகுதியில் உள்ள குடும்பங்களைச் சேர்ந்த பெண்களுக்கு விறகு, விறட்டி போன்ற பொருட்களை பயன்படுத்துவதால் ஏற்படும் சிரமங்களிலிருந்து விடுவித்து எரிபொருள் தேவையை நிறைவு செய்யும் நோக்கில் இத்திட்டம் தொடங்கப்பட்டது. 2006-2007ல் முதற்கட்டமாக ரூபாய் 60 கோடி ஒதுக்கீட்டில் இத்திட்டத்தின் கீழ் 3 லட்சம் இரட்டை எரிப்பான்கள் கூடிய அடுப்புடன் எரிவாயு இணைப்புகள் வழங்குவதற்கு குறியீடு நிர்ணயித்து செயல்படுத்தப்பட்டது. இத்திட்டத்தின் கீழ் 2007-2008ம் ஆண்டிற்கு 8 லட்சம் இணைப்புகள் வழங்க ரூ. 160 கோடி ஒதுக்கீடு செய்யப்பட்டுள்ளது. 31.3.2008 நிலவரப்படி 4.59 இலட்சம் எரிவாயு இணைப்புகள் வழங்கப்பட்டுள்ளன. எண்ணெய் நிறுவனங்களிலிருந்து எரிவாயு உருளைகள் மற்றும் சாதனங்கள் பெறுவதில் ஏற்பட்டுள்ள நிர்வாகச் சிரமங்களினால் இத்திட்டம் படிப்படியாகச் செயல்படுத்தப்பட்டு வருகிறது.. இருப்பினும், ஏப்ரல் 2008-க்குள் இவ்வாண்டின் முழு இலக்கினை முடித்திட உத்தேசிக்கப்பட்டுள்ளது. 2008-2009-ம் ஆண்டில் மேலும் 8 லட்சம் எரிவாயு இணைப்புடன் இரட்டை எரிப்பான்கள் கொண்ட அடுப்புகள் ரூ.160 கோடி செலவில் வழங்க தீர்மானிக்கப்பட்டுள்ளது.

அத்தியாயம் 7

தமிழ்நாடு நுகர்பொருள் வாணிபக் கழகம்

தமிழ்நாடு நுகர் பொருள் வாணிப கழகம் 1972ம் ஆண்டில் இந்திய நிறுவனச் சட்டம், 1956-ன் கீழ் ஆரம்பிக்கப்பட்டது. பின்னர் 1975ம் ஆண்டில் தமிழக அரசின் பொது நிறுவனமாக மாற்றப்பட்டது. தமிழகத்தில் உள்ள நியாய விலைக் கடைகளுக்குத் தேவையான இன்றியமையாப் பொருட்களை கொள்முதல் செய்வது, கொள்முதல் செய்யப்பட்ட பொருட்களை சேமிப்பு கிடங்குகளில் சேமித்து வைத்து, நியாய விலைக் கடைகளுக்கு எடுத்துச் செல்வது ஆகியவை தமிழ்நாடு நுகர் பொருள் வாணிபக் கழகத்தின் முக்கிய பணிகளாகும். தமிழக அரசின் பல்வேறு நலத்திட்டங்களுக்கும் தேவையான பருப்பு மற்றும் இதர அத்தியாவசியப் பொருட்களையும் கொள்முதல் செய்து விநியோகம் செய்து வருகிறது,

இந்நிறுவனத்தின் தலைவர் மற்றும் இயக்குனர் குழுவைத் தமிழக அரசு நியமனம் செய்கிறது. நிர்வாக வசதிக்காக இந்நிறுவனம் 31 மண்டலங்களாகப் பிரிக்கப்பட்டு முதுநிலை மண்டல மேலாளர் / மண்டல மேலாளர்கள், மாவட்ட வருவாய் அலுவலர் / துணை ஆட்சியர் தகுதியில் உள்ளவர்களால் நிர்வகிக்கப்பட்டு வருகிறது. இந்நிறுவனத்தில் 8,543 நிரந்தரப் பணியாளர்கள் பணியாற்றி வருகின்றனர்.

பொது விநியோக திட்டம்

தமிழ்நாடு நுகர் பொருள் வாணிபக் கழகம் பொது விநியோக திட்டத்திற்கு தேவையான அரிசி மற்றும் கோதுமையினை இந்திய உணவு சேமிப்பு கிடங்குகளிலிருந்தும் வைப்பிடத்திலிருந்தும் சர்க்கரையை சர்க்கரை ஆலைகளிலிருந்தும் பெற்று 210 கிடங்குகள் மூலம் பொது விநியோக திட்டத்திற்கு முகவராக செயல்பட்டு வருகிறது.

பருப்பு, எண்ணெய் மற்றும் செறிவூட்டப்பட்ட கோதுமை மாவு வழங்கும் சிறப்புத் திட்டம்:-

14.4.2007முதல் இச் சிறப்புத் திட்டம் துவக்கப்பட்டது. தற்போது அத்தியாவசிய பொருட்களான துவரம் பருப்பு, உளுத்தம் பருப்பு, பாமாலின் எண்ணெய், செறிவூட்டப்பட்ட கோதுமை மாவு ஆகியவற்றை கொள்முதல் செய்து நியாய விலைக் கடைகளுக்கு மானிய விலையில் வழங்கி வருகிறது. 29.2.2008 வரை 31,759 மெ.டன் துவரம் பருப்பு, 16,475 மெ.டன் உளுத்தம் பருப்பு மற்றும் 274 இலட்சம் லிட்டர் பாமாலின் எண்ணெய்யை 1 லிட்டர் பாக்கெட்டுகளாக கொள்முதல் செய்யப்பட்டு நியாய விலைக்கடைகளுக்கு வழங்கப்பட்டுள்ளது. 29.2.2008 வரை 1070 மெ.டன் செறிவூட்டப்பட்ட கோதுமை மாவு, உருளை மாவு ஆலைகளிலிருந்து அரவை செய்யப்பட்டு பொது விநியோக கடைகளுக்கு வழங்கப்பட்டுள்ளது.

நெல் கொள்முதல்

பரவலாக்கப்பட்ட நெல் கொள்முதல் திட்டத்தின் கீழ் நேரடி கொள்முதல் நிலையங்கள் மூலம் அரசால் நிர்ணயிக்கப்பட்ட ஆதார விலையில் விவசாயிகளிடமிருந்து நெல் கொள்முதல் செய்யப்படுகிறது. இவ்வாறு கொள்முதல் செய்யப்பட்ட நெல் தமிழ்நாடு நுகர்பொருள் வாணிபக் கழகத்திற்கு சொந்தமான 23 நவீன அரிசி ஆலைகள் மற்றும் தனியார் அரவை முகவர்கள் மூலம் அரவை செய்து பெறப்படும் அரிசியினை மத்தியத் தொகுப்பு ஒதுக்கீட்டில் ஈடு செய்து பொது விநியோகத் திட்டத்திற்கு வழங்கப்படுகிறது. 2002-2003 முதல் 2006-2007 வரை கொள்முதல் செய்யப்பட்ட நெல், அரவை செய்யப்பட்ட நெல், அரவை செய்து பெறப்பட்ட அரிசி மற்றும் பயன்படுத்தப்பட்ட அரிசி ஆகியவற்றின் விவரம் பின்வருமாறு.

(மெ. டன்னில்)

கரீப் பருவம்	கொள்முதல் செய்யப்பட்ட நெல்லின் அளவு	அரவைசெய்யப்பட்ட நெல்		பெறப்பட்ட (மற்றும்) பயன்படுத்தப்பட்ட அரிசி
		நவீன அரிசி ஆலை	தனியார் அரவை முகவர்	
2002-2003	159362	158055	--	108250
2003-2004	309579	162130	145846	208486
2004-2005	972630	272602	684568	646581
2005-2006	1381570	229150	1143888	930265
2006-2007	1607803	239943	1358364	1079300

நேரடி கொள்முதல் நிலையங்களில் மின்னணு எடை தராசு:-

நேரடி கொள்முதல் நிலையங்களில் நெல் கொள்முதல் செய்யப்படும் போது சரியான எடையை உறுதி செய்ய 200 கி.கி எடையுள்ள 1,100 மின்னணு எடை தராசுகளை ரூ.77 இலட்சம் செலவில் வாங்குவதற்கு 2007-2008ல் அரசு அனுமதி அளித்துள்ளது. 31.3.2008 வரை 960 மின்னணு எடை தராசுகள் பெறப்பட்டு நேரடி கொள்முதல் நிலையங்களில் பயன்படுத்தப்பட்டு வருகின்றன.

நவீன அரிசி ஆலை மற்றும் நெல் அரவை

தமிழ்நாடு நுகர்பொருள் வாணிப கழகத்தின் கட்டுப்பாட்டில் 23 நவீன அரிசி ஆலைகள் உள்ளன. இவற்றின் சராசரி அரவை திறன் மாதம் ஒன்றுக்கு 35,000 மெ.டன் ஆகும். 2006-2007ஆம் ஆண்டில் இந்த நவீன அரிசி ஆலையில் 2,39,943 மெ.டன் நெல் அரவை செய்யப்பட்டுள்ளது. 2007-2008 ஆம் ஆண்டில் பிப்ரவரி 2008 வரை 1,48,725 மெ.டன் நெல் அரவை செய்யப்பட்டுள்ளது.

விலைவாசியைக் கட்டுப்படுத்த சிமெண்ட் விற்பனை

சிமெண்ட் விலையேற்றத்தை கட்டுப்படுத்தும் பொருட்டு ஒரு மூட்டை சிமெண்ட் சலுகை விலையில் ரூ.200/- வீதம் விற்பனை செய்ய அரசு ஆணையிட்டுள்ளது. 31.3.2008 வரை 48,486 மெ.டன் விற்கப்பட்டுள்ளது. தற்பொழுது தமிழ்நாடு நுகர்பொருள் வாணிபக் கழக கிடங்குகளில் 10,597 மெ.டன் சிமெண்ட் இருப்பில் உள்ளது. மேலும், ஒரு இலட்சம் மெ.டன் சிமெண்டை தமிழ்நாடு கனிம வள நிறுவனம் மூலம் பாகிஸ்தானிலிருந்து பெற்று ஒரு மூட்டை சிமெண்ட் ரூ.220/- வீதம் விற்பனையாக அரசு ஆணையிட்டுள்ளது. 31.3.2008 வரை 5,806 மெ.டன் விற்பனை செய்யப்பட்டுள்ளது. 31.3.2008ல் தமிழ்நாடு நுகர்பொருள் வாணிபக் கழக கிடங்குகளில் 2,313 மெ.டன் இருப்பில் உள்ளது. **கிடங்குகள் மற்றும் சேமிப்பு வசதி**

தமிழ்நாடு நுகர்பொருள் வாணிபக் கழகத்தின் கட்டுப்பாட்டில் 210 கிடங்குகள் செயல்முறை கிடங்குகளாக இயங்கி வருகின்றன. இவற்றில் 4.79 இலட்சம் மெ.டன் கொள்ளளவு கொண்ட 167 கிடங்குகள் விஞ்ஞான ரீதியாக கட்டப்பட்ட சொந்த கிடங்குகள் ஆகும். வாடகை கட்டடங்களில் இயங்கி வரும் 43 கிடங்குகளில் தமிழ்நாடு சேமிப்பு கிடங்கு நிறுவனத்திற்கு சொந்தமான கட்டடங்களில் உள்ள 10 கிடங்குகள் விஞ்ஞான ரீதியாக அமைக்கப்பட்டுள்ள கிடங்குகளாகும். மீதமுள்ள 33 கிடங்குகள் விஞ்ஞான ரீதியாக அமைக்கப்படாத கிடங்குகளாகும். இவை விஞ்ஞான ரீதியான கிடங்குகளுக்கு மாற்றப்பட வேண்டும்.

தமிழ்நாடு நுகர்பொருள் வாணிபக் கழகம் தகுந்த நிலங்களை கையகப்படுத்தி படிப்படியாக விஞ்ஞான ரீதியான கிடங்குகளை கட்டுவதற்கு நடவடிக்கை மேற்கொண்டு வருகிறது. விஞ்ஞான ரீதியாக அமைக்கப்படாத கிடங்குகளை பயன்படுத்தும் கீழ்க்கண்ட இடங்களில் விஞ்ஞான ரீதியான சொந்த கிடங்குகள் கட்டும்பணி முடிவடையும் தருவாயில் உள்ளன.

வ.எண்	மண்டலம்	கிடங்குகள் கட்டப்படும் இடம்	கொள்ளளவு (மெ.டன்களில்)
1	மதுரை	பேரையூர்	1,000
2	திண்டுக்கல்	ஓட்டன்சத்திரம்	1,500
3	கோயம்புத்தூர்	வால்பாறை	1,000

4	ஈரோடு	பவானி	1,500
---	-------	-------	-------

தற்பொழுது வேலூர் மாவட்டம் குடியாத்தத்தில் 1,500 மெ.டன் கொள்ளளவு கொண்ட கிடங்கு கட்டும் பணி துவங்கப்பட்டுள்ளது, சென்னை நகர்ப்பகுதியில் உள்ள கிடங்குகளில் பொருட்கள் கொண்டு செல்வதில் ஏற்படும் நெரிசலை தவிர்க்கும் பொருட்டு சென்னையை அடுத்துள்ள புறநகர் ப்பகுதிகளில் உரிய நிலம் தேர்வு செய்யும் முயற்சி மேற்கொள்ளப்பட்டு வருகிறது. கிடங்குகளில் சரக்கினை எளிதாக ஏற்றுவது , இறக்குவது மற்றும் சரக்குகளை ஏற்றுவுதற்காக காத்திருக்கும் நேரத்தினை குறைக்கும் பொருட்டு தானியங்கி இழுவை இயந்திரம் மதுரை மாவட்டம் வி.கே.புரம் மற்றும் சென்னையில் அண்ணா நகர் ஆகிய இரு இடங்களில் அமைக்கப்பட்டுள்ளன. இவ்விழுவை இயந்திரம் பயனுள்ள முறையில் செயல்படுவதால், அனைத்துக் கிடங்குகளிலும் படிப்படியாக இவ்வியந்திரத்தினை அமைத்து இதன் மூலம் 50 விழுக்காடு கையாளும் நேரத்தினை மிச்சப்படுத்த உத்தேசிக்கப்பட்டுள்ளது.

அத்தியாவசியப் பொருட்களை ஏற்றிச் செல்லும் வாகனங்களைக் கண்காணித்தல்.

(i) குறுந்தகவல் சேவை மூலம் கண்காணித்தல்

இந்திய உணவுக் கழகத்திலிருந்து தமிழ்நாடு நுகர் பொருள் வாணிபக் கழக கிடங்குகளுக்கு அரிசி ஏற்றிச் செல்லும் போது, அதன் சரியான நகர்வு மற்றும் வழித்தடமாற்றம் ஆகியவற்றை கண்காணிக்கும் பொருட்டு, குறுந்தகவல் சேவைத் திட்டம் 2007-2008ல் அறிமுகப்படுத்தப்பட்டுள்ளது. இந்திய உணவு கழகக் கிடங்குகளிலிருந்து சரக்குகள் ஏற்றிச் செல்லும் லாரிகளை கண்காணிக்கும் பொருட்டு நகர்வுப்பணி மேற்கொள்ளும் அனைத்து இந்திய உணவு கழக கிட்டங்கியில் உள்ள நுகர்பொருள் வாணிபக் கழக பணியாளர்களுக்கு 24 கைபேசிகள் வழங்கப் பட்டுள்ளன. தமிழ்நாடு நுகர்பொருள் வாணிபக் கழகத்தின் கிடங்குகளில் உள்ள 229 பணியாளர்களுக்கும் சரக்குகள் ஏற்றிச் செல்லும் லாரிகளின் நகர்வு குறித்தும், சரக்கினை பெற்றுக் கொண்ட விவரம் தெரிவிப்பதற்கும், கைபேசிகள் வழங்கப்பட்டுள்ளன. நகர்வு விவரம் இந்நிறுவனத்தின் 31 மண்டல அலுவலகங்கள் மற்றும் தலைமை அலுவலகங்களிலும் ஒருங்கிணைக்கப்பட்டு கண்காணிக்கப் படுகிறது. இத்திட்டத்தால் கால தாமதம் மற்றும் கடத்தல் போன்ற தவறுகள் நடைபெறாவண்ணம் கண்காணிக்கப் பயன்படுகிறது. இவ்விவரங்கள் இணையதளத்தில் பதிவாக்கப்பட்டு பல்வேறு அறிக்கைகளைப் பெற வசதி செய்யப்பட்டுள்ளது.

ஜி.பி.எஸ் (Global Positioning System) இயக்கக் கருவி மூலம் கண்காணித்தல்

வாகனங்களின் நகர்வினை ஜி.பி.எஸ் (GPS) கருவிகள் மூலம் கண்காணிக்கும் முன்னோடித் திட்டத்தினை விரைவில் நடைமுறைப்படுத்த நடவடிக்கை எடுக்கப்பட்டு வருகிறது. இத்திட்டத்தின் கீழ் இந்திய உணவுக் கழகத்தின் கிடங்குகளிலிருந்து தமிழ்நாடு நுகர்பொருள் வாணிபக் கழக கிடங்குகளுக்கு அரிசி நகர்வு செய்யப்படுவதைக் கண்காணிக்கும் பொருட்டு ஒரு முன்னோடி திட்டமாக கிருஷ்ணகிரி மற்றும் திருவள்ளூர் மாவட்டங்களில் 40 லாரிகளில் ஜி.பி.எஸ் கருவிகள் பொருத்த நடவடிக்கை எடுக்கப்பட்டு வருகிறது. இக்கருவிகள் மூலம் லாரிகள் செல்லும் பாதைகளையும் அவை எப்பகுதியில் உள்ளன என்பதையும் கண்டறிய இயலும். இதன் மூலம் லாரி செல்லும் பாதை, தேவையற்ற இடங்களில் நிறுத்துதல், பாதை மாறி செல்லுதல் (கடத்தல்) ஆகியவை கண்காணிக்கப்படும்.

இத்திட்டத்தின் பயன்பாடுகள் குறித்து மதிப்பீடு செய்யப்பட்டு மாநிலத்தின் மற்ற இடங்களுக்கு உரிய நேரத்தில் விரிவுபடுத்தப்படும்.

இதர செயல்பாடுகள்

தமிழக அரசால் நடத்தப்படும் பல்வேறு நலத்திட்டங்களான புரட்சித் தலைவர் எம்.ஜி.ஆர் சத்துணவுத் திட்டம், முதியோர் ஓய்வூதியத் திட்டம், ஒருங்கிணைந்த குழந்தைகள் ஊட்டச்சத்து வளர்ச்சித் திட்டம், ஆதி திராவிடர் மற்றும் பழங்குடியினர் மாணவ மாணவிகள் விடுதிகள் போன்றவற்றுக்கு தேவையான அரிசி மற்றும் இதர உணவுப் பொருட்களை மாதந்தோறும் இந்நிறுவனம் வழங்குகிறது. காவல்துறை, தீயணைப்புத் துறை, சிறைத்துறை மற்றும் வனத் துறை ஆகியோருக்கு

தேவைப்படும் அத்தியாவசியப் பொருட்களையும் இக்கழகம் கொள்முதல் செய்து விநியோகம் செய்கிறது.

தமிழ்நாடு நுகர் பொருள் வாணிபக் கழகம் பொது விநியோக திட்டத்தின் கீழ் சில்லறை விற்பனை கடைகள் மற்றும் மண்ணெண்ணெய் வழங்கும் நிலையங்கள் ஆகியவற்றைச் செயல்படுத்தி வருகிறது. மேலும் கடலூர், வேலூர் மற்றும் தஞ்சாவூர் ஆகிய மாவட்டங்களில் பெட்ரோல் மற்றும் டீசல் சில்லறை விற்பனை நிலையங்களும் மற்றும் திருவண்ணாமலை, திருச்சி நீலகிரி, இராமநாதபுரம் மற்றும் காஞ்சிபுரம் மாவட்டங்களில் எரிவாயு அலகுகள் போன்றவையும் இந்நிறுவனத்தால் செயல்படுத்தப்பட்டு வருகிறது.

அமுதம் பல்பொருள் அங்காடிகளின் மூலம் தரமான இதர அத்தியாவசியப் பொருட்களைக் கொள்முதல் செய்து நியாயமான விலையில் பொது மக்களுக்கு விற்பனை செய்துவருகிறது. மத்திய அரசின் நலத்திட்டங்களான சம்பூர்ண கிராமின் ரோச்கர் யோஜனா திட்டம், அன்னபூர்ணா திட்டம், அந்தியோதயா அன்ன யோஜனா திட்டம் போன்ற நலத் திட்டங்களுக்கு தேவைப்படும் அரிசியினை இந்திய உணவு கழக கிடங்குகளிலிருந்து எடுத்து வழங்கி வருகிறது.

நிதி ஆதாரம்:

31.3.2008 நிலவரப்படி இக்கழகத்தின் அங்கீகரிக்கப்பட்ட மூலதனம் ரூ.50 கோடி ஆகும். செலுத்தப்பட்ட மூலதனம் ரூ.38.68 கோடி ஆகும். 2007-2008ல் இக்கழகத்திற்கு மாநில அரசு ரூ.1950 கோடி மானியமாகவும் நெல் கொள்முதல் பணிக்காக ரூ.900 கோடி வழிவகை முன்பணமாகவும், (Ways and Means Advance) இதுவரை வழங்கியுள்ளது.

அத்தியாயம் -8

தமிழ்நாடு சேமிப்புக் கிடங்கு நிறுவனம்

வேளாண் உற்பத்தி (மேம்பாடு மற்றும் சேமிப்புக்கிடங்கு) நிறுவனம் சட்டம் 1956ன்படி தமிழ்நாடு சேமிப்புக் கிடங்கு நிறுவனம் தோற்றுவிக்கப்பட்டது. பிறகு மேற்படி சட்டமானது சேமிப்பு கிடங்கு நிறுவன சட்டம் 1962 என மாற்றி அமைக்கப்பட்டது. தமிழ் நாடு சேமிப்புக் கிடங்கு நிறுவனம் 2.5.1958 ஆம் ஆண்டு முதல் சேமிப்பு பணியை மேற்கொண்டு வருகிறது.

இந்நிறுவனம் தலைவர் மற்றும் மேலாண்மை இயக்குநர் அவர்களின் தலைமையில் சென்னையை தலைமை இடமாகவும் மற்றும் 7 மண்டல அலுவலகங்களை முறையே கடலூர், திண்டுக்கல், காஞ்சிபுரம், மேட்டுப்பாளையம், சேலம், திருச்சி மற்றும் திருநெல்வேலி ஆகிய இடங்களில் ஏற்படுத்தி செயல்பட்டு வருகிறது.

இந்நிறுவனம் கீழ்க்கண்ட பணிகளை மேற் கொண்டு வருகிறது:-

1) உணவு தானியங்களில் ஏற்படும் சேமிப்பு இழப்பினைத் தவிர்த்திடும் பொருட்டு சந்தை நிலவரங்களை ஆய்வு செய்து தேவையான இடங்களில் அறிவியல் ரீதியாகக் கிட்டங்கிகளை அமைத்தல். தற்போது இந்நிறுவனத்தின் கீழ் 61 சேமிப்புக் கிடங்குகள் விஞ்ஞான முறைப்படி கட்டி பயன்படுத்தப்பட்டு வருகின்றன.

2) விவசாயிகள் மற்றும் வியாபாரிகளுக்கு வங்கிகளில் கடன் வசதியினைப் பெறும் தகுதியுள்ள பற்றுச் சீட்டுகளை வழங்கி வருகிறது .

3) சரக்குகள் வைப்பாளர்களின் தேவையை நிறைவு செய்யும் வகையில் சரக்குகளை ஏற்றி இறக்குதல் மற்றும் போக்குவரத்துப் பணிக்கு ஒப்பந்தக்காரர்களை இந்நிறுவனம் நியமிக்கிறது.

4) இந்நிறுவனம் தனது சொந்த சேமிப்புக் கிடங்குகளிலும் அரசு மற்றும் தனியார் கட்டிடங்களிலும் பூச்சி தாக்குதல் தடுப்பு பணியினை மேற் கொண்டு வருகிறது.

நிர்வாகக் கட்டமைப்பு

இந்நிறுவனத்தின் இயக்குநர் குழுமம் பொதுவான கண்காணிப்பு மற்றும் மேலாண்மைப் பணியை மேற்கொள்கிறது. இயக்குநர் குழுமத்தின் ஐந்து இயக்குநர்கள் மத்திய சேமிப்புக்கிடங்கு மூலமும், ஐந்து இயக்குநர்கள் தமிழக அரசாலும் நியமிக்கப்படுகின்றனர். இந்திய ஆட்சிப் பணி அதிகாரிகளில் ஒருவர் (உயர்நிலை ஊதிய விகிதம்) இந்நிறுவனத்திற்குத் தலைவர் மற்றும் மேலாண் இயக்குநராக அரசால் நியமிக்கப்படுகிறார். மத்திய சேமிப்புக்கிடங்கு நிறுவனம் மற்றும் தமிழக அரசால் அவ்வப்போது பொதுநலன் கருதி எடுக்கப்படும் கொள்கை முடிவுகள் மற்றும் வழிகாட்டு நெறிமுறைகளைக் கருத்திற்கொண்டு இந்நிறுவனம் செயல்படுகிறது.

ஒவ்வொரு சேமிப்புக்கிடங்கும் தகுதி வாய்ந்த தொழில் நுட்பப் பயிற்சி பெற்ற சேமிப்புக்கிடங்கு மேலாளர்கள் மற்றும் இதர பணியாளர்கள் மூலம் பராமரிக்கப்படுகிறது. சேமிப்புக்கிடங்குகளின் பணியினை நேரடியாக மேற்பார்வையிட முதுநிலை மண்டல மேலாளர் / மண்டல மேலாளர்கள் முறையாக ஆய்வு மேற்கொள்கின்றனர். மேலும் நிறுவனப் பணியானது திறம்படக் கட்டுப்பாடுடன் செயல்பட விழிப்புப்பணி பறக்கும்படை மற்றும் உள்தணிக்கை பிரிவு அதிகாரிகளால் முறையான மற்றும் திடீர் ஆய்வுகள் மேற்கொள்ளப்படுகின்றன.

இருப்பு வைப்பு கொள்ளளவு மற்றும் அதன் பயன்பாடு

தமிழ்நாடு முழுவதுமாக, 61 இடங்களில் உள்ள தமிழ்நாடு சேமிப்புக்கிடங்குகளின் இடவசதி இந்திய உணவுக் கழகம், தமிழ்நாடு நுகர் பொருள் வாணிபக் கழகம், தமிழ்நாடு பாடநூல் நிறுவனம், தமிழ்நாடு மாநில வாணிபக் கழகம், தேசிய வேளாண்மை கூட்டுறவு விற்பனை வாரியம் (NAFED), தொலை தொடர்புத்துறை, சர்க்கரை ஆலைகள், கனிமம் மற்றும் உலோகங்கள் வர்த்தகக் கழகம் (MMTC) உரம் தயாரிக்கும் நிறுவனங்கள், சிமெண்ட் உபயோகப் படுத்தும் துறைகள், தேர்தல் துறை, தமிழ்நாடு கைத்தறி நெசவாளர்கள் கூட்டுறவு சங்கம், வணிகர்கள், வியாபாரிகள் மற்றும் விவசாயிகள் ஆகியோர்களால் பயன்படுத்தப்பட்டு வருகிறது. இது தவிர ஏறக்குறைய 50 தனியார் சரக்கு வைப்பாளர்கள் 2007-2008-ம் ஆண்டில் இந்நிறுவனத்தின் சேமிப்புக்கிடங்கு வசதியினைப் பயன்படுத்தி வருகின்றனர்.

14.3.2008 தேதி நிலவரப்படி இந்நிறுவனத்தின் சேமிப்புக் கொள்ளளவு மற்றும் அதன் பயன்பாட்டு விவரம் பின்வருமாறு..

	(மெ. டன்)
சொந்த கிடங்குகள் சேமிப்பு கொள்ளளவு	6,05,404
வாடகை கிடங்குகள் சேமிப்பு கொள்ளளவு	30,511
மொத்தம்	6,35,915

ஏப்ரல் 2007 முதல் பிப்ரவரி 2008 வரையிலான இந்நிறுவனத்தின் சேமிப்புக் கிடங்குகளின் மாதாந்திர சராசரி பயன்பாட்டுக் கொள்ளளவு 87 விழுக்காடு ஆகும். வியாபார விரிவாக்கம் மற்றும் புதிய வியாபார முயற்சிகள்

டிசம்பர் 2007லிருந்து, “சேவரட் இந்தியா” நிறுவனமானது மேலாண்மை முறையில் சரக்குகளைக் கையாளும் பணியினை இந்நிறுவனம் மூலம் மேற்கொண்டுள்ளது. தமிழ்நாடு சேமிப்புக் கிடங்கு நிறுவனத்தின் சிறப்பான பணியினை கருத்திற் கொண்டு சென்னை பெட்ரோலிய கழகமானது ஈக்காட்டுதாங்கலில் உள்ள அதன் கிடங்கிலிருந்து சரக்குகளை சென்னையில் உள்ள பல்வேறு இடங்களுக்கு எடுத்துச் சென்றிடும் போக்குவரத்துப் பணியினை ஒப்பந்தம் மூலம் 1.7.2006 முதல் மேலும் இரு ஆண்டுகளுக்கு வழங்கியுள்ளது. இப்பணியில், பாரபின் மெழுகு என்ற பொருளையும் மணலியில் உள்ள அதன் தொழிற்சாலையில் இருந்து ஈக்காட்டுதாங்கல் சேமிப்புக்கிடங்கில் இருப்புவைத்து, சென்னையைச் சுற்றியுள்ள பல்வேறு வாடிக்கையாளர்களுக்கு அனுப்பி வைக்கும் பணியும் உள்ளடங்கியதாகும். கடந்த இரண்டு ஆண்டுகளாக இந்திய எண்ணெய் கழகம், அந்நிறுவனத்தின் சரக்குகளை எடுத்துச் செல்லுதல் மற்றும் அனுப்பும் முகவராக (Carrying and Forwarding Agents) மதுரையில் பணியாற்ற, தமிழ்நாடு சேமிப்புக்கிடங்கு நிறுவனத்திற்கு ஒப்பந்த ஆணை அளித்துள்ளதால், இதன்படி இந்திய எண்ணெய் கழகத்தின் எண்ணெய் பொருட்களை, இதற்காக வடிவம் மாற்றியமைக்கப்பட்ட கிடங்குகளில் இருப்பில் வைத்து அவற்றை மதுரை, சிவகங்கை, தேனி, இராமநாதபுரம், திண்டுக்கல், திருச்சி, தஞ்சாவூர், திருவாரூர், நாகப்பட்டினம், தூத்துக்குடி, திருநெல்வேலி, விருதுநகர், புதுக்கோட்டை, பெரம்பலூர், கன்னியாகுமரி மற்றும் காரைக்கால் ஆகிய மாவட்டங்களில் உள்ள விநியோகஸ்தர்களுக்கு வழங்கிடும் பணியினை மேற்கொண்டு வருகிறது. மேலும் இந்த ஒப்பந்தப் பணி 1.7.2005-ல் தொடங்கப்பட்டு ஐந்து ஆண்டு காலம் வரை அமுலில் இருக்கும்.

புதிய / கூடுதல் கிடங்குகள் கட்டுதல்

தர்மபுரியில் 6,250 மெ. டன் கொள்ளளவு உள்ள கூடுதல் கிடங்கு கடந்த 31.1.2008ல் கட்டிமுடிக்கப்பட்டு இப்புதிய கிடங்கு 1.2.2008 முதல் நீண்டகால குத்தகை அடிப்படையில் வைப்புதாரருக்கு வாடகைக்கு விடப்பட்டுள்ளது. மேலும், பல்லடம் சேமிப்புக்கிடங்கில் 3,400 மெ. டன் கொள்ளளவு கொண்ட கிடங்கினையும், அவினாசியில் 2,000 மெ. டன் கொள்ளளவு கொண்ட கிடங்கினையும் கட்டுவதற்கான இரண்டாம் கட்ட அடிப்படை பணிகள் (Tie Beam level) முடிவுற்று விட்டன. மேற்குறிப்பிட்ட கிடங்கு 2008-2009-முதல் காலாண்டிற்குள் கட்டி முடிக்கப்பட்டுவிடும். மேலும் சரக்கு வைப்பாளர்களின் கிடங்கு தேவையினைக் கருத்தில் கொண்டும், இதுவரை பயன்படுத்தப்பட்ட சேமிப்புக் கிடங்குகளின் பயன்பாட்டினைக் கருத்தில் கொண்டும், திண்டுக்கலில் 2,000 மெ. டன் கொள்ளளவு கொண்ட கூடுதல் கிடங்கினை ரூ.77 இலட்சம் செலவில் 2008-2009ம் ஆண்டில் கட்டப்படும்.

நிதி ஆதாரங்கள்

இந்நிறுவனத்தின் அங்கீகரிக்கப்பட்ட ஆதார மூலதனம் ரூ.800 இலட்சமாகும். தற்போது செலுத்தப்பட்ட மூலதனம் ரூ.761 இலட்சமாகும். இந்நிறுவனத்தில் தமிழ் நாடு அரசு மற்றும் மத்திய சேமிப்பு கிடங்கு நிறுவனம் 50 : 50 இரு சம பங்குதாரர்களாக உள்ளனர். 2006-2007-ஆம் ஆண்டில் இந்நிறுவனமானது உயர்ந்த பட்ச இலாபமாக ரூ.652.68 லட்சம் ஈட்டியுள்ளது. இயக்குநர் குழுவானது, பங்குதாரர்களுக்கு 2006-2007-ஆம் ஆண்டுக்கான பங்கு ஈவுத் தொகையாக 6 விழுக்காடு அளித்திட தீர்மானித்துள்ளது. 2006-2007ஆம் ஆண்டுக்கான பங்கு ஈவுத் தொகையாக ரூ.45.66 இலட்சம் (முறையே ரூ. 22.83 இலட்சம் தமிழ்நாடு அரசுக்கும், ரூ.22.83 இலட்சம் மத்திய சேமிப்புக்கிடங்கு நிறுவனத்திற்கும்) கடந்த 14.01.2008 அன்று வழங்கப்பட்டது. மேலும், கடந்த 9 மாத கால செயல்பாட்டினைக் கருத்தில் கொண்டு 2007-2008ஆம் ஆண்டிற்கும் கடந்த ஆண்டைப் போலவே லாபம் ஈட்ட இயலும் என எதிர்பார்க்கப்படுகிறது.

பயிற்சி மற்றும் கணினிமயமாக்கல்

2007-2008ஆம் நிதியாண்டில், பல்வேறு ஊழியர்கள், ஐதராபாதிலுள்ள இந்திய தானிய மேலாண்மை ஆராய்ச்சி நிறுவனம், மத்திய சேமிப்புக்கிடங்கு நிறுவனம், புதுடில்லி மற்றும் அண்ணா மேலாண்மை பயிற்சி நிறுவனம் ஆகிய நிறுவனங்களில் பயிற்சி பெற அனுப்பப்பட்டனர். இந்நிறுவனத்தின் அனைத்துப் பிரிவுகளும் கணினி மூலம் செயல்பட நடவடிக்கை மேற்கொள்ளப்பட்டுள்ளது. தலைமை அலுவலகத்தில் காகித உபயோகத்தை குறைப்பதற்காக, தன் பதிவேடு மற்றும் இதர பணிகளும் கணினி மூலம் பராமரிக்கும் முறையும் மேற்கொள்ளப்பட்டுள்ளது. மின்னணு அஞ்சல் வசதி அனைத்து மண்டல அலுவலகங்களுக்கும் வழங்கப் பட்டுள்ளது. இனி வரும் ஆண்டுகளில், அனைத்து சேமிப்பு கிடங்குகளிலும் மின் அஞ்சல் மேலாண்மை தகவல் செயல்பாட்டினை திறன்பட மேற்கொள்ள, இணையதள வசதி ஏற்படுத்த நடவடிக்கை மேற்கொள்ளப்பட்டு வருகிறது. மேலும் தலைமை அலுவலகம், மண்டல அலுவலகங்கள் மற்றும் அரசிற்கும் இடையே மின் அஞ்சல் மூலம் நிர்வாக தொடர்பு கொள்ள முயற்சிகள் மேற்கொள்ளப்பட்டு வருகின்றன.

அத்தியாயம்-9
நுகர்வோர் பாதுகாப்பு

நுகர்வோர்களுக்கு சட்ட விதிகளின்படி, உரிய விலையில், நல்ல தரத்துடன் பொருட்கள் மற்றும் சேவைகள் கிடைப்பதை உறுதி செய்வதே, நுகர்வோர் கொள்கையின் அடிப்படைக் கொள்கையாக மாநில அரசு கொண்டுள்ளது. வணிகச் சந்தையின் சிக்கலான போக்கு, தொடர்ந்து மாறி வரும் தொழில்நுட்பங்கள் மற்றும் உலகமயமாக்கல் கொள்கை ஆகியவற்றால் ஏற்படும் விளைவுகளிலிருந்து நுகர்வோர்களுக்கு பாதுகாப்பு அளிப்பது அவசியமாகிறது. வணிக நடைமுறைகளை இனங்கண்டு முறைப்படுத்துதல் மூலம், எளிதில் ஏமாறும் நுகர்வோர்களைச் சுரண்டுவதைத் தடுத்து, அவர்களை பாதுகாக்க இயலும். அதிகாரம் பெற்ற நுகர்வோர் என்கிற காலகட்டம் அமைவதற்கு, பழமையான சட்டங்கள் மற்றும் குறியீடுகளைத் திருத்தியமைப்பது இன்றியமையாததாகும்.

நுகர்வோர் மன்றங்கள் நிறுவதல், மாவட்ட நுகர்வோர் தகவல் மையங்கள் அமைத்தல், விழிப்புணர்வு முகாம்கள் மற்றும் பயிற்சித் திட்டங்கள், மாநில நுகர்வோர் குறைதீர் ஆணையம் மற்றும் மாவட்ட நுகர்வோர் குறைதீர் மன்றங்களின் கட்டமைப்பு போன்ற பல்வேறு சிறப்புத் திட்டங்களை செயல்படுத்துவதற்காக, மைய அரசு மானியத் தொகை வழங்கி வருகின்றது. மேலும், 11வது ஐந்தாண்டு திட்ட காலத்தில் மாநில அளவிலான நுகர்வோர் உதவி தொலைபேசி சேவை வழங்குவது உள்ளிட்ட பல்வேறு புதிய திட்டங்களைச் செயல்படுத்தவும் உத்தேசிக்கப்பட்டுள்ளது.

பொதுமக்கள் மற்றும் மாணவர்களுக்கிடையே நுகர்வோர் கல்வி மற்றும் உரிமைகள் பற்றிய விழிப்புணர்வை ஏற்படுத்தும் நோக்கில், பல்வேறு திட்டங்களை தமிழக அரசு செயல்படுத்தி வருகின்றது. 2007-2008ஆம் நிதியாண்டில் இவ்வகையான திட்ட செயலாக்கத்திற்காக, மாநில அரசு ரூ.25 இலட்சம் ஒதுக்கீடு செய்துள்ளது. மேலும், மகளிர் சுய உதவி குழு கூட்டமைப்புகள் மற்றும் இதர பங்கேற்பாளர்களுக்காக சிறப்பு நுகர்வோர் விழிப்புணர்வு ஏற்படுத்தும் திட்டங்களுக்காகவும், கல்விக் கூடங்களில் நுகர்வோர் மன்றங்கள் செயல்படுத்தவும், மைய அரசிடமிருந்து ரூ.2.67 கோடி மான்ய தொகையை மாநில அரசு பெற்றுள்ளது. 2007-08 ஆம் நிதியாண்டில் மத்திய அரசு வழங்கிய மான்யத் தொகையைக் கொண்டும், மாநில அரசின் நிதி உதவியைக் கொண்டும் பின்வரும் திட்டங்கள் நிறைவேற்றப்பட்டுள்ளன.

நுகர்வோர் மன்றங்கள்:

- ❖ அனைத்து உயர் நிலைப்பள்ளிகள், கல்லூரிகள் மற்றும் தொழில்நுட்பக் கல்லூரிகளில் நுகர்வோர் மன்றங்கள் (Consumer Clubs) அமைப்பதற்கு மிகுந்த ஊக்கம் அளிக்கப்படுகிறது. இம்மன்றங்கள் திறன்மிக்க அமைப்பாக வளர்ச்சி அடைந்து செயல்படும் வண்ணம் அமைக்கப்பட்டுள்ளன. மோசடிகள் மற்றும் கலப்பட விளக்க முகாம்கள், நுகர்வோர் கல்விக் கண்காட்சிகள் ஆகியவற்றை நடத்திக் காட்ட, அருகிலுள்ள இடங்களுக்கு மாணவ உறுப்பினர்கள் நேரடியாகச் சென்று செயல்விளக்கம் அளிக்க, பள்ளி நுகர்வோர் மன்றங்கள் ஊக்குவிக்கப்படுகின்றன. இதனைச் செயல்படுத்தும் வகையில், 2005-2006 ஆம் ஆண்டில், 500 பள்ளிகளில் நிறுவப்பட்ட நுகர்வோர் மன்றங்களுக்கு நிதியுதவியாக மொத்தம் ரூ. 50/- இலட்சம் வழங்கப்பட்டது. இரண்டாவது மற்றும் கடைசி தவணைத் தொகையாக, 2007-08ல் வழங்கப்பட்ட ரூ.10,000/-ஐ சேர்த்து, இதுவரை மொத்தம் ரூ.20,000/- ஒரு நுகர்வோர் மன்றத்திற்கு வழங்கப்பட்டுள்ளது. மேலும் 2007-08ஆம் நிதியாண்டில், கூடுதலாக 500 பள்ளிகளில் நுகர்வோர் மன்றங்கள் நிறுவவதற்காக, முதல் தவணை நிதியுதவியாக ஒரு பள்ளிக்கு ரூ.10,000/- வீதம் மொத்தம் ரூ.50/- இலட்சம் வழங்கி அரக ஒப்பளிப்பு செய்துள்ளது. 2007-2008ஆம் நிதியாண்டில், 1000 நுகர்வோர் மன்றங்கள் செயல்பாட்டிற்கென மொத்தம் ரூ.1 கோடி வழங்கப்பட்டுள்ளது.
- ❖ மைய அரசு வழங்கிய மானியத் தொகை ரூ.36.25 இலட்சத்தைக் கொண்டு, மைய அரசின் வழிகாட்டுதல் நெறிமுறைகளைப் பின்பற்றி, பத்திரிகைகள், துண்டு பிரசுரங்கள், கலை நிகழ்ச்சிகள் மற்றும் நுகர்வோர் கல்வி தொடர்பான புதிய அணுகுமுறைத் திட்டங்கள் ஆகியவை மூலம்

கிராமங்களில் உள்ள அடித்தட்டு மக்களிடையே நுகர்வோர் விழிப்புணர்வு தகவல்களைப் பரப்புவதற்காக, சென்னை மாவட்டம் நீங்கலாக ஏனைய மாவட்டங்களுக்கு, தலா ரூ.1.25 இலட்சம் வழங்கப்பட்டது.

- ❖ நுகர்வோர் பாதுகாப்பு சட்டம் 1986, தகவல் பெறும் உரிமைச் சட்டம் 2005 மற்றும் பிற சட்டங்கள் பற்றியும், நுகர்வோர் உரிமைகளை முன்னிலைப்படுத்தும் முறைகள் பற்றியும், அரசு சாரா அமைப்புகள், அரசுப் பணியாளர்கள் மற்றும் பிற பங்கேற்பாளர்கள் ஆகியோர் நுணுக்கங்களை அறிந்து செயல்படும் வகையில் போதிய பயிற்சி அளிப்பது, நுகர்வோர் உரிமைகளை நிலைநாட்டுவதற்கு முக்கியமானதாகும். இது, நுகர்வோர் பிரச்சனைகளைப் புரிந்துகொள்வதற்கும், நன்முறையில் செயலாக்கம் செய்வதற்கும் ஏதுவாகிறது. இதற்காக, மைய அரசிடமிருந்து மானியத்தொகையாக ரூ.10.92 இலட்சம் பெறப்பட்டுள்ளது. இந்தத் திட்டத்தின்கீழ், நுகர்வோர் சேவை தொடர்புடைய பல்வேறு துறைகளின் செயலாக்க அலுவலர்களுக்கு பயிற்சி அளிப்பதற்காக, சென்னை உட்பட அனைத்து மாவட்டங்களுக்கும் தலா ரூ.36,400/- வழங்கப்படவுள்ளது.
- ❖ சமுதாயப் பணியில் ஈடுபாடுள்ள, நுகர்வோர் நண்பனாக விளங்குகின்ற மற்றும் அறிவுசார்ந்த ஆர்வலர்கள் அடங்கிய குழுக்களை உருவாக்கிட வழிவகை செய்வதற்காக, அப்பகுதிகளில் இயங்கி கொண்டிருக்கும் இத்தகைய அமைப்புகளான, சுய உதவி குழுக்கள், அருகாமை தன்னார்வ குழுக்கள், விவசாய மன்றங்கள், தண்ணீர் உபயோகிப்பாளர்கள் சங்கங்கள், பகுதி மற்றும் குடியிருப்போர் நலச்சங்கங்கள் ஆகியவற்றிற்கு பயிற்சி அளிப்பதற்கு திட்டம் ஒன்று முன்மொழியப்பட்டது. இதற்காக, மைய அரசிடமிருந்து மானியத் தொகையாக ரூ.69.90 இலட்சம் பெறப்பட்டது. வட்டார அளவில் இப்பயிற்சி சுய உதவி குழுக்கள் மற்றும் கூட்டமைப்பின் தலைவர்களுக்கு அளிக்கப்படும். அவர்கள் மூலம் பிற சுய உதவிக் குழு உறுப்பினர்களுக்கு நுகர்வோர் விழிப்புணர்வு தகவல்கள் பரப்பப்படும். இத்திட்டத்தின் கீழ் 300 வட்டாரங்களில் இயங்கும் 9000 சுய உதவி குழு உறுப்பினர்கள் / பஞ்சாயத்து அமைப்புகளின் உறுப்பினர்களுக்கு பயிற்சி அளிக்கப்படும். இப்பயிற்சி, 2008 ஜூலைமீல் நிறைவுபெறும்.

தமிழ்நாடு மாநில நுகர்வோர் நலநிதி

மத்திய, மாநில அரசுகள் 50:50 என்கிற விகிதத்தில் அளித்த மூலதன பங்களிப்புத் தொகை தலா ரூ.50 இலட்சத்தைக் கொண்டு, **தமிழ்நாடு மாநில நுகர்வோர் நல நிதி** ஒன்று உருவாக்கப்பட்டுள்ளது. இந்த நிதியை பயன்படுத்தும் வழிமுறைகள் விரிவாக வகுக்கப்பட்டு, தமிழ்நாடு நுகர்வோர் நல நிதி விதிகள் உருவாக்கப்பட்டு, அவ்விதிகள் அறிவிக்கை செய்யப்பட்டுள்ளன. அவ்விதிகளில் அந்த நலநிதியைப் பயன்படுத்தும் வழிமுறைகளும், மாவட்ட குறைதீர் மன்றங்கள் மற்றும் மாநில குறைதீர் ஆணையத்தில் வழக்குத் தொடுக்கும் நுகர்வோர் செலுத்தும் வழக்குக் கட்டணம் மற்றும் அந்தந்த குறைதீர் மன்றங்களின் தீர்ப்பாணைகளில் விதிக்கும் அபராத கட்டணம் ஆகியவற்றை தமிழ்நாடு நுகர்வோர் நல நிதி தொகுப்பில் சேர்ந்திடவும், வழிவகைகள் செய்யப்பட்டுள்ளன. தமிழ்நாடு நுகர்வோர் நல நிதி விதிகளில் கண்டுள்ள வழிகாட்டுதல்குட்பட்டு, நுகர்வோர் அமைப்புகள் மற்றும் ஊடகங்கள் மூலம் நுகர்வோர் கல்வியினை ஊக்குவிக்கவும், நுகர்வோர் நலன் தொடர்புடைய ஆராய்ச்சிக்காகவும், இந்த நிதி பயனுள்ள வகையில் உபயோகப்படுத்தப்படும். தமிழ்நாடு நுகர்வோர் பாதுகாப்பு நல நிதி தொகுப்பில் இருப்பில் உள்ள ஒரு கோடி ரூபாயில், ரூ.32 இலட்சம் நுகர்வோர் விழிப்புணர்வு தகவல்களைப் பரப்பும் வகையில் குறும்படங்கள் தயாரிப்பதற்காக வழங்கப்பட்டது. தமிழ்நாடு திரைப்படப் பிரிவு வாயிலாக தயாரிக்கப்படும் இக்குறும்படங்கள் தொலைக்காட்சி மூலம் 2008-2009 ஆம் ஆண்டில் ஒளிபரப்பப்படும்.

ஒவ்வொரு குடிமகனுக்கும் நுகர்வோர் உரிமை குறித்த அறிவு ஊட்டப்படவேண்டும். நுகர்வோர்கள், குறிப்பாக, கிராமப்புற நுகர்வோர்களுக்கிடையே காணப்படும் அறியாமை தான் அவர்கள் சுரண்டப்படுவதற்கு காரணமாக அமைகிறது. வெவ்வேறு துறைகளில் நுகர்வோருக்கு ஏற்படும் பிரச்சனைகளைக் கண்டறிவதற்காக, கடந்த பல ஆண்டுகளாக கருத்தரங்கங்கள் நடத்தப்பட்டு வருகின்றன. இக்கருத்தரங்குகளில், பொது நல நுகர்வோர் தொண்டு நிறுவனங்கள், உற்பத்தியாளர்கள், சேவையாளர்கள் மற்றும் அரசு அலுவலர்கள் கலந்து கொண்டுள்ளனர். கைபேசி தொடர்புகள், கடன் அட்டைகள், மருந்துகள், நிலவுடைமை, மற்றும் நேர்மையற்ற வணிக நடைமுறை ஆகியவை குறித்து கருத்தரங்குகள், துறையினால் நடத்தப்பட்டன. பல்வேறு அரசுத் துறைகள், உற்பத்தியாளர் சங்கங்கள் மற்றும் சார்புடைய நிறுவனங்களுக்கு கருத்தரங்குகளில்

எடுக்கப்பட்ட கொள்கைப் பரிந்துரைகள் அனுப்பப்பட்டுள்ளன. இதுபோன்ற கருத்தரங்குகளை தொடர்ந்து 2008-09ஆம் ஆண்டில் நடத்த உத்தேசிக் கப்பட்டுள்ளது.

நுகர்வோர்கள் அவர்களது உரிமைகள் பற்றி பொதுவாகவும், சட்டங்கள், தரங்கள், விதிகள் மற்றும் குறியீடுகள் பற்றிய விவரங்களை பத்திரிகைகள் மூலம் தெரிந்துகொள்வதற்காக, புதிதாக வடிவமைக்கப்பட்ட “நுகர்வோர் கவசம்” என்ற காலாண்டு பத்திரிக்கை உணவுப் பொருள் வழங்கல் மற்றும் நுகர்வோர் பாதுகாப்புத் துறை ஆணையாளரால் வெளியிடப்பட்டு வருகின்றது. அதன் பிரதிகள் மாநிலத்தில் உள்ள அனைத்து அரசு அலுவலகங்கள், பள்ளிகள், கல்லூரிகளின் நுகர்வோர் மன்றங்கள், தன்னார்வ நுகர்வோர் அமைப்புகள் மற்றும் பொது நூலகங்களுக்கு இலவசமாக விநியோகம் செய்யப்படுகின்றன. தற்போது 6500 பிரதிகளைக் கொண்டுள்ள இப்பத்திரிகையின் எண்ணிக்கையை உயர்த்தவும், அதனை 2008-2009ஆம் ஆண்டில் மாதாந்திர பத்திரிகையாக வெளியிடவும், பிரதிகளுக்கு விலை நிர்ணயம் செய்யவும் உத்தேசிக்கப்பட்டுள்ளது.

நுகர்வோர் அமைப்புகளுக்கு பரிசுகள்

- ❖ நுகர்வோர் பாதுகாப்பிற்காக சிறந்த சேவை புரியும் தன்னார்வ அமைப்புகளின் ஆர்வலர்களுக்கு, ஒவ்வொரு ஆண்டும் பரிசுகள் வழங்கி மாநில அரசு அவர்களைப் பாராட்டி வருகின்றது.

நுகர்வோர்களின் பயன்பாட்டிற்காக, நுகர்வோர் பாதுகாப்பு தொடர்பான விரிவான தகவல்கள் அடங்கிய www.consumer.tn.gov.in என்ற தனி இணையதளம் ஒன்றைத் தமிழக அரசு தொடங்கியுள்ளது. இந்த இணையதளம் நுகர்வோர் பாதுகாப்புக் குறித்த தகவல்களைக் கொண்டுள்ளது. மேலும், நுகர்வோர் தங்களது புகார்களை நேரடியாக பதிவு செய்திடவும் இந்த இணையதளத்தில் ஏற்பாடுகள் செய்யப்பட்டுள்ளன. உலக நுகர்வோர் தின விழா ஆண்டு தோறும் மார்ச் மாதம் 15-ஆம் தேதி அனைத்து மாவட்டங்களிலும் கொண்டாடப்பட்டு வருகின்றது. மாநில அளவிலான உலக நுகர்வோர் தின விழா திருவண்ணாமலை மாவட்டத்தில் கொண்டாட உத்தேசிக்கப்பட்டுள்ளது. மாநில அளவிலான தேசிய நுகர்வோர் தின விழா மதுரை மாவட்டத்தில் கொண்டாடப்பட்டது.

இதர திட்டங்கள்

2008-2009ல் கீழ்க்கண்ட திட்டங்களை அரசு செயல்படுத்தவுள்ளது.

- (1) மாநில அளவிலான பயிற்சிகள், கருத்தரங்குகள் மற்றும் கருத்து பட்டறைகள் நடத்துதல், ஊடகங்கள் மூலம் பிரச்சாரம் மேற்கொள்ளுதல், மாதாந்திர பத்திரிகை அச்சிட்டு வெளியிடுதல், தகவல்கள் அடங்கிய விளம்பரப் பலகை அமைத்தல்
- (2) சென்னையில் மாநில நுகர்வோர் தகவல் மையமும், அனைத்து மாவட்ட ஆட்சியர்கள் அலுவலகத்தில் மாவட்ட நுகர்வோர் தகவல் மையமும் நிறுவுதல்.
- (3) உலக மற்றும் தேசிய நுகர்வோர் தினங்களின் மாநில அளவிலான விழாக்களை, குறிப்பிட்ட ஒரு மாவட்டத்தில் கொண்டாடுதல்.
- (4) உணவுப் பொருட்கள் மற்றும் இதர நுகர்வோர் பொருட்களின் தரத்தை அந்தந்த இடங்களிலே உடனடியாக பரிசோதனை செய்யும் வகையில், உரிய உபகரணங்களுடன் கூடிய நடமாடும் பரிசோதனைக் கூடம் துவங்குதல்.
- (5) பள்ளி மற்றும் கல்லூரி ஆசிரியர்களுக்கு நுகர்வோர் மன்றங்கள் அமைத்தல் மற்றும் துரித உணவு (Junk Food) வகைகளை தவிர்ப்பது ஆகியன குறித்து மாவட்ட அளவிலான பயிற்சி அளித்தல்.

மாநில நுகர்வோர் குறைதீர் ஆணையம் மற்றும் மாவட்ட நுகர்வோர் குறைதீர் மன்றங்கள்:

1986ஆம் ஆண்டு நுகர்வோர் பாதுகாப்புச் சட்டத்தின் கீழ், நுகர்வோர் குறைகளை விரைவாகவும் எளிதாகவும் தீர்க்கும் பொருட்டு, மாநில மற்றும் மாவட்ட அளவில், கீழ்க்காணும் அமைப்புகள் ஏற்படுத்தப்பட்டுள்ளன.

தமிழ்நாடு மாநில நுகர்வோர் குறைதீர் ஆணையம்:

தமிழ்நாடு மாநில நுகர்வோர் குறைதீர் ஆணையம் சென்னையில் இயங்கி வருகிறது. ரூ.20 இலட்சத்திற்கு அதிகமாகவும் ரூ.1 கோடிக்கு குறைவாகவும் நஷ்ட ஈடுகோரும் நுகர்வோர்கள் இம்மாநில நுகர்வோர் குறைதீர் ஆணையத்தில் வழக்குத் தொடரலாம். மாநில நுகர்வோர் குறைதீர் ஆணையம் ஓய்வு பெற்ற உயர்நீதி மன்ற நீதிபதி ஒருவர் தலைமையில் செயல்படுகிறது. மாநில நுகர்வோர் குறைதீர் ஆணையத்தில் இரண்டு உறுப்பினர்கள் உள்ளனர். அவர்களுள் ஒருவர் ஆண் மற்றவர் பெண். மாவட்ட நுகர்வோர் குறைதீர் மன்றங்களால் தீர்வு செய்யப்பட்ட வழக்குகளின் மீது மேல்முறையீடு மற்றும் சீராப்பு மனுக்கள், மாநில நுகர்வோர் குறைதீர் ஆணையத்தால் ஏற்றுக்கொள்ளப்பட்டு மேல் விசாரணை செய்யப்பட்டு, தீர்வு செய்யப்படுகின்றன. 2007ஆம் ஆண்டில், மாநில நுகர்வோர் குறைதீர் ஆணையத்தால் தீர்வு செய்யப்பட்ட வழக்குகளின் விவரம் பின்வருமாறு:

மாதம்	மேல்முறையீடு மனுக்கள்					அசல் மனுக்கள்				
	எண்ணிக்கையாத துவக்கத்தில் நிறுவனத்தில் உள்ள வழக்குகள்	தாக்கல் செய்யப்பட்ட வழக்குகளின் எண்ணிக்கை	மொத்தம்	தீர்வு செய்யப்பட்ட வழக்குகளின் எண்ணிக்கை	மாத இறுதியில் நிறுவனத்தில் உள்ள வழக்குகள் எண்ணிக்கை	நிறுவன	தாக்கல் செய்யப்பட்ட வழக்குகளின் எண்ணிக்கை	மொத்தம்	தீர்வு செய்யப்பட்ட வழக்குகளின் எண்ணிக்கை	மாத இறுதியில் மீதமுள்ள வழக்குகளின் எண்ணிக்கை
(1)	(2)	(3)	(4)	(5)	(6)	(7)	(8)	(9)	(10)	(11)
ஜனவரி 2007	2287	171	2458	52	2406	385	1	386	3	383
பிப்ரவரி 2007	2406	51	2457	63	2394	383	7	390	6	384
மார்ச் 2007	2394	51	2445	69	2376	384	5	389	8	381
ஏப்ரல் 2007	2376	46	2422	88	2334	381	15	396	10	386
மே 2007	2334	46	2380	54	2326	386	2	388	3	385
ஜூன் 2007	2326	63	2389	87	2302	385	3	388	4	384

ஜூலை 2007	2302	55	2357	89	2268	384	1	385	13	372
ஆகஸ்ட் 2007	2268	81	2349	91	2258	372	8	380	10	370
செப்டம்பர் 2007	2258	51	2309	97	2212	370	4	374	13	361
அக்டோபர் 2007	2212	84	2296	80	2216	361	8	369	8	361
நவம்பர் 2007	2216	66	2282	99	2183	361	7	368	2	366
டிசம்பர் 2007	2183	74	2257	101	2156	366	1	367	24	343

மாவட்ட நுகர்வோர் குறைதீர் மன்றங்கள்:

1986-ஆம் ஆண்டின் நுகர்வோர் பாதுகாப்புச் சட்டத்தின்படி, ஒவ்வொரு வருவாய் மாவட்டத்திற்கும் ஒரு மாவட்ட நுகர்வோர் குறைதீர் மன்றம் நிறுவப்பட வேண்டும். தற்போது 30 மாவட்ட நுகர்வோர் குறைதீர் மன்றங்கள் செயல்படுகின்றன. அவற்றுள் ஆறு மன்றங்கள் ஒருங்கிணைந்த மன்றங்களாக செயல்படுகின்றன. மாவட்ட நுகர்வோர் குறைதீர் மன்றங்கள் நீதி முறை சார்புடைய அமைப்புகள் ஆகும். ரூ.20 இலட்சத்திற்கு மிகாமல் நஷ்ட ஈடு கோரும் எந்த ஒரு நபரும் மாவட்ட நுகர்வோர் குறைதீர் மன்றத்தில் வழக்குத் தொடரலாம். ஒவ்வொரு மாவட்ட நுகர்வோர் குறைதீர் மன்றத்திலும் ஒரு தலைவரும், ஒரு ஆண் மற்றும் ஒரு பெண் உறுப்பினர்கள் உள்ளனர்.

2007-ஆம் ஆண்டின் மாவட்ட நுகர்வோர் குறைதீர் மன்றங்களில் தொடுக்கப்பட்ட மற்றும் தீர்வு செய்யப்பட்ட வழக்குகளின் விவரங்கள் பின்வருமாறு:-

மாதம்	மாதத் தொடக்கத்தில் நிலுவையில் இருந்த வழக்குகளின் எண்ணிக்கை	செய்யப்பட்ட வழக்குகளின் எண்ணிக்கை	மொத்தம்	தீர்வு செய்யப்பட்ட வழக்குகளின் எண்ணிக்கை	நிலுவையில் உள்ள வழக்குகளின் எண்ணிக்கை
(1)	(2)	(3)	(4)	(5)	(6)
ஜனவரி 2007	7228	336	7564	306	7258
பிப்ரவரி 2007	7258	315	7573	339	7234
மார்ச் 2007	7234	331	7565	375	7190
ஏப்ரல் 2007	7190	366	7556	381	7175
மே 2007	7175	385	7560	320	7240
ஜூன் 2007	7240	289	7529	357	7172
ஜூலை 2007	7172	342	7514	341	7173
ஆகஸ்ட் 2007	7173	314	7487	344	7143
செப்டம்பர் 2007	7143	338	7481	332	7149
அக்டோபர் 2007	7149	548	7697	356	7341
நவம்பர் 2007	7341	262	7603	353	7250
டிசம்பர் 2007	7250	260	7510	380	7130

மேலும், மாவட்ட நுகர்வோர் குறைதீர் மன்றங்களுக்கும், மாநில நுகர்வோர் குறைதீர் ஆணையத்திற்கும் அலுவலகக் கட்டடங்கள் மற்றும் உள்கட்டமைப்பு வசதிகள் ஏற்படுத்தித்தர, அரசால் நடவடிக்கைகள் மேற்கொள்ளப்பட்டு வருகின்றன. 2008-ஆம் ஆண்டில், நுகர்வோர் குறைதீர் மன்றங்களுக்கு 37 கூடுதல் பணியிடங்கள், குறைதீர் மன்றங்களின் செயல்பாட்டை வலுப்படுத்த, ஏற்படுத்தப்பட்டுள்ளன. நுகர்வோர்களின் நலனை கருத்தில் கொண்டு, திண்டுக்கல் மாவட்ட நுகர்வோர் குறைதீர் மன்றத்துடன் ஒருங்கிணைந்து செயல்பட்டு வந்த புதுக்கோட்டை மாவட்ட நுகர்வோர் குறைதீர் மன்றம் பிரிக்கப்பட்டு, தஞ்சாவூர் மாவட்ட நுகர்வோர் குறைதீர் மன்றத்தோடு இணைக்கப்பட்டுள்ளது. அதேபோல், செங்கல்பட்டு மாவட்ட நுகர்வோர் குறைதீர் மன்றத்தோடு ஒருங்கிணைந்து செயல்பட்டு வந்த விழுப்புரம் மாவட்ட நுகர்வோர் குறைதீர் மன்றம் கடலூர் மாவட்ட நுகர்வோர் குறைதீர் மன்றத்தோடு இணைக்கப்பட்டுள்ளது. கிருஷ்ணகிரி மற்றும் தருமபுரி மாவட்ட

ட்டங்களுக்காக புதியதாக ஒருங்கிணைந்த நுகர்வோர் குறைதீர் மன்றம் ஏற்படுத்தப்பட்டு, கிருஷ்ணகிரியில் செயல்பட ஆணையிடப்பட்டுள்ளது.

குறைதீர் மன்றங்களை கணினிமயமாக்கும் திட்டம்:

இத்திட்டத்தின்கீழ், மாவட்ட குறைதீர் மன்றங்கள் அனைத்தும் கணினி மயமாக்கப்பட்டு, ஒருங்கிணைக்க, நடவடிக்கைகள் மேற்கொள்ளப்பட்டு வருகின்றன. மதுரை மாவட்ட நுகர்வோர் குறைதீர் மன்றம் நீங்கலாக, ஏனைய மாவட்ட நுகர்வோர் குறைதீர் மன்றங்கள் மற்றும் மாநில நுகர்வோர் குறைதீர் ஆணையத்தில் வன்பொருள்/ மென்பொருள் மற்றும் அகன்ற தகவல் தொடர்பு ஏற்படுத்தப்பட்டுள்ளன. மதுரை மாவட்ட நுகர்வோர் குறைதீர் மன்றத்திற்கு கணினி வன்பொருள்/மென்பொருள் பொருத்தப் பட்டுள்ளன. மேலும், அகன்ற தகவல் தொடர்பு விரைவில் ஏற்படுத்தப்படவுள்ளது. 2008, ஜூன் திங்கள் முதல் நேரடி தகவல் தொடர்பு மூலமாக வழக்குகள் பற்றிய ஆவணங்களையும் மற்றும் நீதிமன்ற தீர்ப்புகளையும் கணினிமூலம் பெற்றுக் கொள்ள நடவடிக்கை மேற்கொள்ளப்பட்டுள்ளது. கணினி மூலம் ஒருங்கிணைக்கப்படும் இத்தகவல் தொடர்பு திட்டத்தினால், அன்றாடம் பொதுமக்கள் நீதிமன்ற நடப்புகளையும், தீர்ப்புகளையும், நிலுவை இனங்களையும் உடனடியாகத் தெரிந்து பயன்பெற வாய்ப்புள்ளது. இத்தகவல் தொடர்பு ஒருங்கிணைப்பு திட்டத்தின் மூலம் நுகர்வோர் மன்றங்கள், தகவல்களை பட்டியலிட்டு, விரைவாக வழக்குகள் குறித்த விவரங்களைப் பெறலாம்.

எ.வ. வேலு
உணவுத் துறை அமைச்சர்